

المجلس اعلیٰ: برصغیر میں خدمت و اشاعت حدیث کا قدیم ادارہ

پروفیسر ڈاکٹر نثار احمد ☆

(۱)

المجلس اعلیٰ عظیم پاک و ہند (جنوبی ایشیا) میں علوم و معارف اسلامی کی ترویج و اشاعت کے لیے عموماً اور علوم و فنون حدیث کی تحقیق، تالیف اور طباعت و اشاعت کے لیے خصوصاً جمادی الاولی ۱۳۵۰ھ/۱۹۳۱ء میں قائم کیا جانے والا ایسا قدیم ادارہ ہے جو نمود و نمائش اور کسی تشویہ میم کے بغیر اپنی ٹھوس علمی خدمات گذشتہ ستر سال سے برابر انجام دے رہا ہے۔

المجلس اعلیٰ کا قیام ایک خاص پس منظر رکھتا ہے اور اپنی نوعیت میں بھی یہ ادارہ مخصوص ہے۔ یہ عام اشاعی اداروں سے مختلف روایات کا حامل، کاروباری و تجارتی منفعت سے بے نیاز (خلص علمی و تحقیقی ضرورت کے تحت) ایک تصنیفی تالیفی اشاعی ادارہ کی حیثیت سے وجود میں آیا اور پھر برصغیر کے نامور عالم دین، محدث کبیر، علامۃ الدھر، شیخ العصر محقق و شارح حدیث، حضرت مولانا محمد انور شاہ کشمیری (محرم ۱۳۵۱ھ/۱۹۳۲ء) کی سرکردگی و سرپرستی میں اولًا اور شیخ الاسلام، شارح صحیح مسلم صاحب فتح الہم حضرت مولانا شبیر احمد عثمانی (رمضان ۱۳۶۹ھ/۱۹۴۹ء) کی سرپرستی میں ثانیًا اس ادارہ نے اپنی تمام سرگرمیوں کو اس طرح منظم کیا کہ اپنے قیام کے بہت تھوڑے عرصہ بعد ہی اسے عالمی شہرت حاصل ہو گئی۔

اس ادارہ کی شہرت و ناموری کی ایک وجہ اگرچہ نادر و نایاب علمی ذخائر اور قدیم مآخذ کی دریافت اور ان کی بہ اہتمام طباعت و اشاعت قرار پائی۔ لیکن اس ادارہ کے اعزاز و افتخار کی دوسری بڑی وجہ حدیث کی محققانہ خدمت اور طباعت و اشاعت تسلیم کی گئی۔ علاوه ازیں جو شخصیت اس ادارہ کو علم سے وجود میں لانے کا سبب بنا، جس کی تحریک و تدبیر کے تحت اسے جامعہ اسلامیہ سے غسلک کیا گیا، اور جس نے اسے تعلیم، تدریس، تحقیق و جتو سے ہم آہنگ کر کے منفرد اشاعی ادارہ بنایا وہ شخصیت امام العصر حضرت الشیخ انور شاہ کشمیری رحمہ اللہ کی تھی۔ وہ بیک وقت مفسر، محدث، متكلم فلیسوف، محقق استاذ و شارح حدیث، عالم ہے بدل، علم ظاہر و باطن کے جامع، حضرت شیخ الہند کے

جاشن اور صدر مدرس دارالعلوم دیوبند (سابق) تھے، اور دارالعلوم دیوبند سے سبکدوش ہونے کے بعد جامعہ اسلامیہ ڈا بھیل میں نئے سرے سے مند درس آراستہ کر کے اسلاف کے محدثانہ کارناموں کو زندہ جاوید بنا نے اور حدیث کے قدیم مآخذ کو تصحیح تحقیق اور ترتیب و تالیف کی خلعت پہنما کر مطلع اشاعت پر جلوہ گرد کیا چاہتے تھے۔ نیز اس زمانہ میں (وقت طور پر) جو جمود و اضلال پیدا ہو گیا تھا اسے رفع کر کے علوم و فن حدیث کی شان دو بالا کرنا چاہتے تھے۔

اپنے محلِ قوع کے اعتبار سے، پہلے پہل، چونکہ یہ ادارہ (مجلسِ علمی) اصلًا "الجامعة الاسلامية" ڈا بھیل سے نسلک و ملحق ایک ذیلی ادارہ کی حیثیت سے قائم ہوا تھا۔ اس لیے یہ ادارہ " مدرسہ اسلامیہ تعلیم الدین" ڈا بھیل و مسلک (سورت، گجرات) کے احاطہ میں واقع تھا۔ گجرات، سورت، مدرسہ اسلامیہ تعلیم الدین اور الجامعۃ الاسلامیۃ ڈا بھیل بجائے خود تاریخ ہند، تاریخ ملت اسلامیہ تاریخ علوم اسلامی اور تاریخ اشاعت حدیث کے ایسے روشن حوالے میں جن سے بالغ نظر اہل علم اور شاگریدین یقیناً واقف ہوں گے۔^(۱) ان کی تفصیل کا تو یہ مقالہ متحمل نہیں ہو سکتا۔ البتہ چونکہ " مجلسِ علمی " مدرسہ تعلیم الدین (گجرات کے علاقہ میں سورت کے قریب ڈا بھیل) کے احاطہ میں واقع اور الجامعۃ الاسلامیۃ سے نسلک و ملحق تھی (جیسا کہ اوپر بھی بتایا گیا) نیز اس کی تائیں الجامعۃ الاسلامیۃ کے عہد عروج میں ہی بہ تقاضائے حالات عمل میں آئی تھی۔ اور اس کا ابتدائی سفر بھی وہیں سے شروع ہوا تھا۔ اس لیے بعض ناگزیر تفصیلات کا خلاصہ بیان کرنا بے محل شمار نہ ہو گا۔

(۲)

گجرات، ہندوستان میں وہ نقطہ ہے^(۲) جہاں اسلام کی روشنی سب سے پہلے پہنچی^(۳) کیونکہ بقول مولانا سید سلیمان ندویؒ (م ۱۳۷۳ھ/۱۹۵۳ء) "صدیوں پہلے اہل عرب تاجر اور سودا گر کی حیثیت سے سندھ اور ملیبار سے لیکر گجرات تک بھر ہند کے پورے سواحل پر پھیل گئے تھے اور وہ اپنے ساتھ اپنا دین اپنا قرآن اور اپنے علوم بھی لائے تھے اور اس سے سالہا سال پہلے کہ اسلام کا کوئی تین زن سپاہی اس سرزمیں پر قدم رکھے یہاں مسلمان عربوں اور عراقیوں کی نوا آبادیاں قائم تھیں اور مسجدیں آباد تھیں۔ یہی مسجدیں اسلام کی ابتدائی درسگاہیں تھیں جنہیں وہ بیٹھ کر قال اللہ اور قال الرسول صلی اللہ علیہ وسلم کا آوازہ بلند کرتے تھے۔"^(۴) میں اس شہر میں ایک مدرسہ قائم ہو چکا تھا جو بعد میں مولانا اسحاق کے مدرسہ کے نام سے مشہور ہوا۔^(۵) گجرات کے مدارس کے فخر کے لیے یہ کافی ہے کہ ان میں حافظ سخاوی اور ابن حجر کی کے تلامذہ حدیث کی اشاعت و تدریس کی خدمت

برنامِ جام دیتے تھے شیخ علی متقی (م ۹۷۵) مؤلف کنز العمال فی سنن الاقوال والاعمال، ملا محمد طاہر فتحی (پئی) م ۹۸۶ھ مصنف مجعع الحجج، مفتی قطب الدین م ۹۹۹ھ مصنف البرق الیمانی اور الاعلام باعلام بیت اللہ الحرام اور محمد بن عمر آصفی مصنف ظفر الوالہ بمظفر وآلہ وہ فضلاۓ دہر ہیں جنہوں نے گجرات کے مدارس میں تعلیم پا کر حجاز جا کر وہاں کے علماء سے سند فراغت حاصل کی اور اپنی تصانیف سے ہندوستان کا نام عرب ممالک میں روشن کیا۔^(۲) بہر حال خط گجرات میں علوم و فنون کا غلغله شہابان گجرات کی علمی قدر دانی کا نتیجہ تھا۔^(۳) اس کا اثر یہ بھی ہوا کہ ”شیراز و یکن و دیگر ممالک اسلامی کے چیدہ و برگزیدہ علماء نے گجرات میں آکر بود و باش اختیار فرمائی جن کے نیوض سے چند دنوں میں گجرات مالا مال ہو گیا اور خود گجرات میں اس پائے کے علماء پیدا ہوئے جن کے نیوض علمی کی آبیاری سے اب تک ہندوستان کی درسگاہیں سیراب ہو رہی ہیں۔^(۴)

یہ تو گویا اس کا ماضی تھا لیکن ۱۸۵۷ء کے بعد جب انگریزوں کے قدم ہندوستان کی سر زمین پر مضبوطی کے ساتھ جم گئے تو مسلمانوں کے سیاسی زوال و انحطاط کے ساتھ ساتھ مسلمانوں کے دین و مذہب معاشرہ علوم و فنون سب پر زوال آ گیا۔ جامعہ اسلامیہ ڈا بھیل کے مہتمم اول مولانا احمد بزرگ[ؒ] کے مطابق ”کسی زمانہ میں گجرات علوم و فنون کا سر شمہ و مخزن تھا اور علماء و فضلاء کا ناوی مسکن تھا جن کے نیوض علمی سے ہزاروں تشکان علوم سیراب ہوا کرتے تھے اور جن کی تفصیلات آج بھی طالبان ہدایت کے لیے مشغل ہدایت ہیں“۔^(۵) وہ آگے لکھتے ہیں ”ازمنہ ماضی میں چونکہ سورت کو باب مکہ ہونے کا شرف حاصل تھا اس لیے ہندوستان کے ہر گوشہ سے ارباب فضل و کمال اولیاء صلحاء کے قدم میمنت لزوم سے اس سر زمین کو شرف حاصل ہوتا تھا“۔^(۶) وہ مزید رقم طراز ہیں:

”مگر انقلاب زمانہ جہاں مسلمانوں کی سلطنت ملک ملت صنعت و حرفت کو تباہی کے ہولاک سیلاپ میں بھالے گیا ویس اس سر زمین کی خصوصیت کو بھی خاک میں ملا دیا۔ شہابان گجرات کی سلطنت کے زوال کے ساتھ ساتھ علماء ربانی اور صلحاء حقانی کہ جن کا وجود سلطنت سے زیادہ باعث خیر برکت تھا رخصت ہو گئے ۵۰۰ یہی شہر جو کبھی دارالعلوم تھا دارالحکیم بن گیا لوگوں کے عقائد بگز گئے امور شرکیہ و بدیعیہ دین کے ہر گوشہ میں رج بس گئے۔^(۷)

(۳)

مدرسہ تعلیم الدین ڈا بھیل^(۸) سملک کا آغاز سملک کی ایک مسجد میں مکتب کی شکل میں ہوا۔

جس کے بانی (اسی موضع کے رہائشی عالم دین) مولانا احمد حسن بھام تھے۔^(۱۳) اس کا افتتاح ایک ہرے جمع میں ان کے استاد حضرت مولانا صوفی احمد میاں لاچپوری نے اپنے دست مبارک سے کیا۔^(۱۴) مدرسہ اسلامیہ تعلیم الدین رفتہ رفتہ توسعہ و ترقی کے مارچ طے کرتا رہا اور طلباء کے ساتھ ساتھ مدرسین و ملازمین کی تعداد میں بھی اضافہ ہوتا رہا۔ عربی، فارسی، اردو، قرآن شریف اور گجراتی کی تعلیم، تجوید کا انتظام کیا گیا عام مسلمانوں میں دین کا ذوق اور عملی شوق پیدا کرنے کے لیے انہوں نے ایک ماہوار رسالہ "الدین" کے نام سے جاری فرمایا۔ اس رسالہ نے مسلمانوں کی بیش بہا خدمات انجام دیں۔^(۱۵)

درسہ کی تاسیس چند محبین و ملکیتیں کی معاونت میں بڑی مفلک الحالی میں ہوئی تھی (چندے کی ہندیا بستی کے گھر گھر میں رکھی گئی تھی) وسائل نہ ہونے کے برابر تھے اس لیے ترقی کے باوجود چند در چند مشکلات کا سامنا رہتا تھا۔ بہر حال کچھ ہی عرصہ میں درس و تدریس کے لیے مسجد ناکافی ہو گئی اور ضرورت ہوئی کہ مدرسہ کے لیے ایک مستقل اور وسیع جگہ حاصل کی جائے۔ چونکہ مولانا احمد حسن بھام کے ذہن میں اصلاً ایک عظیم الشان جامعہ کا تصور تھا اس لیے بڑی جدوجہد کے بعد ڈاہمیل کی غربی جانب عیدگاہ کے مقابل ایک وسیع تطعہ زمین خریدا گیا جہاں آج یہ جامعہ قائم ہے۔^(۱۶) زمین مل جانے کے بعد آپ نے سب سے پہلی مسجد تعمیر کرائی ایک ہاں طلباء کے قیام کے لیے اور چند کمرے بناؤئے مزید درسگاہوں کی تعمیر، دوسری عمارت اور ضروریات کی تکمیل مالی تعاون کی سخت ضرورت تھی جس کے لیے آپ نے مقامی اور جنوبی افریقہ میں مقیم تجارتی حضرات کے مشورہ سے جنوبی افریقہ کا سفر اختیار فرمایا اور کچھ عرصہ قیام فرمایا کہ مدرسہ کی تعمیرات وغیرہ کے لیے ایک گرفتار رقم جمع کر کے وطن بھجوادی۔ افسوس کہ ان کی زندگی نے وفا نہ کی اور انفلوئزا میں مبتلا ہو کر وہیں ۱۰ محرم ۱۳۳۷ھ / (اکتوبر ۱۹۱۸ء) کو انتقال فرمایا۔ تدفین جنوبی افریقہ کے شہر جوہانسبرگ میں ہوئی۔^(۱۷) مدرسہ کے انتظام و انصرام کے لیے افریقہ جاتے وقت مولانا احمد حسن بھام دو حضرات (حاجی احمد پٹیل اور حاجی ابراهیم) کو اپنا قائم مقام بنا گئے تھے، دونوں نے حسب استطاعت خدمت کی۔ تاہم مولانا موصوف کی وفات کے بعد حاجی یوسف صاحب افریقہ سے آئے اور مدرسہ کا انتظام سنبھالا^(۱۸) مولانا احمد حسن بھام کے انتقال کے دو سال بعد ۱۳۳۹ھ / ۱۹۲۱ء میں مولانا احمد سملکی کو رنگوں سے بلا کر مہتمم بنا گیا۔^(۱۹)

مولانا احمد بزرگ[ؒ] کا دور اہتمام (۲۳ ربیعہ شعبان ۱۳۳۹ھ تا ربیع الاول ۱۳۶۱ھ) میں یعنی ۱۳۲۶ھ / ۱۹۲۸ء تک^(۲۰) ظاہری و باطنی تعمیر و ترقی کے تیز ترین مرحلے سے گزر کر بالآخر "جامعہ اسلامیہ

ڈاہیل، کی حیثیت سے جلوہ گر ہوا اور ایک معمولی مدرسہ جامعہ بن کر ملک کے عظیم مدارس میں شمار ہونے لگا۔

درسہ اسلامیہ تعلیم الدین کو جامعہ بنانے کی آرزو اس کے بانی مولانا احمد حسن بھام ۱۳۳۷ھ کی بھی تھی لیکن وہ اپنی زندگی میں اس خل تمنا کو پروان چڑھتے نہ دیکھ سکے۔ لہذا جس شخصیت نے درسہ تعلیم الدین کو الجامعۃ الاسلامیہ کے قالب میں ڈھالا وہ مولانا احمد بزرگ سورتی تھے۔^(۲۱) جو اس وقت مدرسہ کے مہتمم تھے اور انہوں نے ہی یہ کارنامہ انجام دیا کہ ڈاہیل و سملک کے معززین، علماء فضلاء اور مخیر حضرات کا ایک وفد لیکر علامہ العصر حضرت مولانا انور شاہ کشیریؒ کی خدمت میں دیوبند گئے^(۲۲) اور ان سے یہ درخواست کی کہ حضرت موصوف (نے چونکہ اب دارالعلوم دیوبند سے سکدوش اختیار فرمائی ہے اس لیے) اپنے ساتھی علماء سمیت ”فی خدمة الملة و درس الحديث“^(۲۳) مدرسہ تعلیم الدین ڈاہیل سے وابستہ ہو جائیں۔ وفد کی کوششیں بار آور ثابت ہوئیں اور حضرت اشیخ من احباب آمادہ ہو گئے یہاں تک کہ وہ ۵/۵ ذی الحجه ۱۳۳۶ھ / (مسی ۱۹۲۸ء کو ڈاہیل تشریف لے آئے)^(۲۴) اور یوں وہ خواب جو مہتمم مدرسہ نے رمضان ۱۳۳۶ھ کو دیکھا تھا^(۲۵) اور اس میں جو اشارہ غیبی پہنچا تھا۔ وہ دو میں ماہ بعد وجود و شہود کی منزل پر جلوہ گر ہو گیا^(۲۶) اور بظاہر ایک معمولی مدرسہ (تعلیم الدین) یا کیک ”الجامعة الاسلامیہ ڈاہیل“ کا روپ اختیار کر گیا۔ مدرسہ کی مطبوعہ سالانہ روداویں بھی گواہ ہیں کہ مولانا انور شاہ کشیری رحمہ اللہ اور ان کی معیت میں دوسرے اکابر دیوبند کی تشریف آوری (۱۳۳۶/۱۹۲۸ھ) کے ساتھ ہی مدرسہ جامعہ میں مقلوب ہو گیا^(۲۷) اور اس ادارہ نے ایسی حرمت انگیز ترقی کی کہ محض چند سالوں میں اس کے علمی فیضان سے نہ صرف یہ کہ گجرات کا چپے چپے سیراب ہوا بلکہ وہ بدعت کدہ قرآن و سنت کی روشنی سے منور ہو گیا بلکہ پورے برصیر پر اس کے بڑے خوشنگوار اثرات رونما ہوئے اور اس کی شہرت و ناموری دوسرے ممالک تک جا پہنچی اور طلباء دشائیں وہاں سے دھڑا دھڑ آنے لگے^(۲۸) اور بقول مولانا قاری طیب صاحب اس ادارہ نے دارالعلوم دیوبند ثانی کا مرتبہ حاصل کر لیا۔ چنانچہ ۱۰/ شعبان ۱۳۳۷ھ کو جب اس کا پہلا جلسہ (تقسیم اسناد) دستار فضیلت ہوا تو اس میں بھی سے لیکر احمد آباد تک کے تقریباً چار ہزار افراد علماء ، فضلاء حضرات شریک ہوئے تھے۔^(۲۹)

جامعہ اسلامیہ ڈاہیل کی اس توسعی و ترقی میں اگرچہ اس کے لائق منتظم مہتمم مولانا احمد بزرگ سورتی کا بہت حصہ ہے لیکن اس ادارہ کو چار چاند لگانے والی شخصیت اور بام شہرت پر پہنچانے والی اور موجب مرکزیت و مقناتیت بننے والی ہستی علامہ الدر حضرت مولانا انور شاہ کشیریؒ کی تھی۔^(۳۰)

وہ اپنی ذات میں انجمن، جامع الصفات والکمالات تھے بیک وقت مصر، محدث، متكلم ادیب، شاعر، خطیب، استاذ، مدرس، شارح، مصنف، مؤلف، تصوف و طریقت کے امام، سلوک و معرفت کے شہزاد، بے پناہ حافظہ کے ماک، علم زید و تقویٰ میں کامل، عالمی شہرت کے حامل تھے وہ حضرت شیخ الد مولانا محمود الحسن کے جانشین بنے اور دارالعلوم دیوبند کی صدارت پر تقریباً ۱۰ سال (۱۳۳۳ھ-۱۳۴۲ھ) جلوہ افروز رہے۔ مولانا سید سلیمان ندویؒ کے نزدیک ان کی مثال "اس سمندر کی سی تھی جس کی اوپر کی سطح ساکن لیکن اندر کی سطح موجود کے گراں قیمت خزانوں سے معمور ہوتی ہے"۔ مصر کے مشہور زمانہ عالم سید رشید رضا جب دیوبند کی زیارت کے لیے آئے اور شاہ صاحب سے ان کی ملاقات ہوئی بڑے تجھب ہوئے اور بے سزا خدا بار بار کہتے رہے: مارایت مثل هذا الاستاذ الجليل۔^(۳۱) مولانا احمد رضا بخاری فاضل دیوبند اور مجلس العلمی (ڈاہبیل کے ناظم) کے بیان کے مطابق "علامہ کوثری اور علامہ اقبال کا یہ احساس مبالغہ سے خالی ہے کہ" حضرت شاہ صاحب ایسا حقیقت پانچ سو سال کے اندر پیدا نہیں ہوا۔ اور علامہ محدث علی حنبلی مصری کا یہ ارشاد بھی ایک حقیقت ہے کہ" بحضرت شاہ صاحب کے علاوہ اس درجہ کا میں نے کوئی نہیں دیکھ جو امام بخاریؒ، حافظ ابن حجر، علامہ ابن تیمیہ، ابن حزمؓ اور شوکانی وغیرہ کے نظریات پر تقدیمی نظر و محاکمہ کر سکتا ہو اور ان حضرات کی جلالت قدر کا پورا لحاظ رکھ کر بحث و تحقیق کا حق ادا کر سکے۔^(۳۲) مولانا عبدالرشید نعمانی رحمہ اللہ بھی حضرت مولانا انور شاہ صاحب کشمیری کو عالم اسلام کی ان ہستیوں میں شمار کرتے ہیں جن کی نظیر، علم و فصل، وقت نظر، وسعت مطالعہ کے اعتبار سے اس صدی میں تو کیا اگلی چند صدیوں میں بھی کم ہی ملے گی۔^(۳۳)

(۳)

تاہم یہ بھی ایک حقیقت ہے کہ جامعہ اسلامیہ ڈاہبیل میں مہتمم صاحب کے انتظام اور صدر المدرس حضرت اشیخ انور کی مقناطیسیت و مرکزیت کے باوجود پس پرده اصل کا فرمائی خصیت حضرت مولانا محمد بن موسی میان سملکی ثم افریقیؒ کی تھی^(۳۴) جامعہ کے انتظام و انصرام کی سرگرمی، شہرت و ناموری کی تحریر اور حضرت اشیخ کی فیض رسانی کے لیے ماحول پیدا کرنے میں سب سے زیادہ حصہ میان صاحب موصوف کا تھا۔ آنچاہ کی مالی معاونت، فیاضی و کشاہد دلی، اور ہر کام کے لیے آگے بڑھ کر مادی وسائل کی سلسلہ فراہمی کے لیے ان کے عطیات اور کوششوں کے ثمرات نکے سب جامعہ کی شان دو بالا ہوتی رہی، اس کی مادی ترقی، تعمیراتی جمال، اور تعلیمی تبلیغی اور تحقیقی سرگرمیوں کے لیے اتفاق کی فصل لہبھاتی رہی اور پورا چمن علم و تحقیق مہکتا رہا۔ چنانچہ جامعہ کے اس عرصہ شہرت و ناموری میں وہ لمحہ تاریخی آیا جب کہ حضرت مولانا محمد بن موسی میان سملکی کے ہاتھوں جادی الاول

۱۳۵۰ھ اکتوبر ۱۹۲۱ء میں "المجلس العلمی" کی تاسیس عمل میں آئی۔ یہ کہنا مبالغہ نہ ہوگا اور بانی مجلس حضرت مولانا محمد بن موئی میاں کی شخصیت مدرسہ اسلامیہ تعلیم الدین، الجامعۃ الاسلامیہ اور مجلس علمی کی تمام کہانیوں کا مرکزی کردار، ہیرد، نقطہ پرکار اور مرکزہ (Nucleus) تھی۔

المجلس العلمی کو مولانا محمد بن موئی میاں نے دراصل حضرت مولانا محمد انور شاہ صاحب کشمیری کی دیرینہ خواہش پر ان کے اعزاز میں بطور ہدیہ نیاز، ان ہی کی سرپرستی میں قائم کیا تھا۔ (جس طرح آج کل جامعات میں چیزیں قائم کرنے کا رواج معروف ہے) لیکن اس کا نام اور عنوان "المجلس العلمی" رکھا۔ جو اس ادارہ کی نسبت کسی شخصیت سے قائم نہیں کرتا بلکہ اس علمی و تحقیقی روایت کی پاسداری پر مبنی ہے جو ہمیشہ سے اسلاف کا خاصہ رہا ہے۔ پھر حضرت شاہ صاحب کی شخصیت اور ان کے کارنائے علم و تحقیق کی اس روایت کا تسلسل ظاہر کرتے ہیں جو حضرت شاہ ولی اللہ الدہلوی سے شروع ہو کر دارالعلوم دیوبند کے شیوخ و علماء کے توسط سے الجامعۃ الاسلامیہ ڈاہیل تک محدث ہوئی اور علم و نور کا اجالا پھیلاتی چلی گئی (شاید اسی لیے المجلس العلمی کے تحقیقی تصنیفی طباعتی و اشاعتی پروگرام میں ایک حصہ حضرت شاہ ولی اللہ الدہلوی کی تصنیفات و تالیفات کے لیے خاص کیا گیا۔ ۳۵)

مولانا محمد بن موئی میاں خود فرزند دارالعلوم دیوبند تھے۔ دوران تعلیم ہی شاہ صاحب قبلہ کی محبت و عقیدت ان کے دل میں گھر کر گئی، شاگرد ہونے کے ساتھ ساتھ ان کے خادم خاص بھی تھے۔ شاہ صاحب کی خدمت ہی ان کا اوڑھنا بچھونا تھی۔ انہوں نے شاہ صاحب کی زندگی کا رنگ اپنے اور ایسا غالب کر لیا تھا کہ نشست و برخاست، چال ڈھال، بات چیت اور تمام طور طریق میں ہو۔ ہم اپنے استاذ کا نمونہ بن گئے تھے۔ ایک طرف استاذ سے شیفٹگی و محبت کا یہ عالم تھا اور دوسری طرف وہ خود بھی علوم اسلامی کی نشر و توزیع کے شوqین تھے۔ چنانچہ تعلیم سے فارع ہو کر جوہانسرگ چلے گئے۔ وہاں اپنے وسیع ترین تجارتی کاروبار کے ساتھ ساتھ بڑے پیانے پر دینی خدمات بھی انجام دیتے رہے۔ اسلامی اور عصری علوم کی تعلیم کے لیے جوہانسرگ (Pretoria Road) پر واٹر فال انٹی ٹاؤن (Waterval Islamic Institute) قائم کیا گیا۔ اس کے لیے عالیشان عمارت تعمیر کرائی۔ انٹیٹیوٹ کے تمام مصارف اپنے پاس سے پورے کرتے تھے۔ دارالعلوم دیوبند کے طریقے کے مطابق مفت تعلیم کے ساتھ طلباء کے خورد و نوش کا انتظام بھی ان کی جانب سے ہوتا تھا۔ جمعیۃ علماء اترانغال، کے ہمیشہ صدر رہے۔ (۳۶) حضرت مولانا شاہ کشمیری اور دیگر اکابر دارالعلوم جس زمانہ میں دارالعلوم سے علیحدگی اختیار کر چکے تھے اور کسی اور مند فضیلت پر رونق افروز نہ ہوئے تھے وہ تمام حضرات شعبان ۱۳۴۶ھ میں مولانا محمد بن موئی میاں کی شادی میں شرکت کے لیے ہی ڈاہیل تشریف لائے تھے۔

پھر یہی موقع ان حضرات علماء کی مدرسہ تعلیم الدین سے وابستگی کا سبب بن گیا۔ اور آخر کار تین ماہ بعد وہ مدرسہ (ذی الحجہ ۱۴۳۶ھ) میں ان تمام حضرات کی مکر تشریف آوری سے جامعہ اسلامیہ کی صورت اختیار کر گیا^(۲۷) اور جب جامعہ میں علم فضل کی بہار آگئی تو چار سال بعد انہوں نے استاذ جلیل کی مزید خدمت اور ان کے علوم و معارف کی نشر و اشاعت کے لیے ۱۴۵۰ھ میں مجلس علمی قائم کر دی اور مولانا سید احمد رضا بجوری کو بلوا کر بطور ناظم کام ان کے سپرد کر دیا۔

المجلس العلمی کی یہ "شان نزول" اس مجلس کے بانی مولانا محمد بن موی^(۲۸) نے ۶ ربماہ ۱۹۵۷ء کے اپنے ایک طویل مکتوب میں خود املا کرائی اور اسے مجلس علمی، کراچی کے ناظم مولانا محمد طاسین صاحب کو اس صراحة کے ساتھ روانہ کیا کہ "یہ مختصر سرگزشت اس لیے عرض ہے کہ کبھی اگر مجلس کے تعارف کرنے کی کہیں ضرورت پیش آئے تو اس کو صحیح طور پر بیان فرمادیا جائے"۔ یہ امر اس ناقیز راقم الحروف کے لیے باعث خروج و مسرت ہے آج ۱۴۳۶ سال بعد آں موصوف کا فرمودہ اس مقالہ میں جگہ پا رہا ہے اور اس کے مندرجات کو مشرف بہ صحبت کر رہا ہے۔^(۲۹)

خط میں پیراگراف (۳) کی متعلقہ عبارت بے غرض سہولت درج ذیل ہے:

(۳) "غالباً آپ کو معلوم ہوگا کہ مرحوم الاستاذ شیخ محمد انور الکشمیریؒ بار بار درس میں فرماتے تھے کہ اللہ تعالیٰ تلامذہ میں سے کسی صاحب سواد کو یہ ہمت و توفیق نصیب فرمائے کہ ان کی یادداشتون کو تحریج حالہ جات کے ساتھ مرتب و صاف تیپھ کر دے اور ان میں سے ضرورت کی چیزوں کو شائع کر دینے کے لیے ذرائع مہیا ہوں۔ ۱۹۳۰ء میں بزمانہ قیام ڈاہیل و سملک حسن اتفاق سے والدین مرحومین کی طرف سے ایک معdebہ مبلغ وصول ہوئی جسکو مناسب سمجھا گیا کہ اس مقصد خیر میں لگادیا جائے۔ فوراً ہی برادر عزیز مولانا سید احمد رضا صاحب بجوری کو بلا لیا گیا کہ وہ آکر اس کام کو شروع فرمادیں اور بفضلہ تعالیٰ اس مفید کام کی بنیاد بلا کسی تدبیر و منصوبہ سازی کے غیر احتسابی طور پر پڑ گئی۔ اور اس طرح ایک استاذ اور شیخ کے خل تمنا کو ایک سعادت مند شاگرد کی ہمت و توفیق نے چاندنی کے گلدان میں سجا کر پیش کر دیا کہ اس کی زمین اخلاق میں اپنے ہاتھوں سے ثبت کر دیں۔

المجلس العلمی کا قیام ایک الگ ادارہ کی حیثیت سے عمل میں آیا مگر وہ جامعہ اسلامیہ ڈاہیل سے ملحق و سملک تھا۔ خود بانی مجلس کی تجویز کے مطابق مولانا سید احمد رضا بجوری^(۳۰) اس کے ناظم مقرر ہوئے (اور جامعہ کے پیشتر استاذہ اس کے اراکین شمار ہوئے جو جامعہ میں تدریسی فرائض کے علاوہ تصنیف و تحقیق کا کام ایک مجلس علمی کے تحت کرتے تھے) مجلس کا دفتر جامعہ اسلامیہ کے احاطہ میں

واقع تھا۔ مندرجہ ذیل حضرات گویا اس کے خاص ارکین کی حیثیت رکھتے تھے:-

(۱) صدر مجلس و سرپرست حضرت مولانا محمد انور شاہ کشمیری

(۲) حضرت علامہ مولانا شبیر احمد عثمانی

(۳) حضرت مولانا بدر عالم میرخانی

(۴) حضرت مولانا حبیب الرحمن الاعظمی

(۵) مولانا محمد یوسف کاملپوری

(۶) مولانا محمد یوسف بنوری (جو ۱۳۷۲ھ میں اسی جامعہ سے فارغ التحصیل ہو کر وطن چلے گئے تھے۔ ناظم مجلس کی کوششوں سے ۱۳۵۳ھ میں مدرس بن کر جامعہ میں آئے اور مجلس علمی کے کام کو سنبھالا)

(۷) مولانا سید احمد رضا بجوری (ناظم مجلس) ادارہ کی ضرورت و مقاصد کے بارے میں مولانا بجوری اپنے خود نوشت تعارفی کتابچہ میں رقم طراز ہیں:-

”ایسے اسلامی ادارہ کی ضرورت مسلم تھی جو نادر علمی ذخیر کو بہم پہنچا کر ان کی ترتیب صحیح و طباعت و اشاعت کا کفیل ہو۔ چنانچہ مجلس علمی کی تاسیس اسی اہم مقصد کی سکھیل کے لیے عمل میں آئی اور الحمد للہ اپنے فرائض کے کامل احساس کے ساتھ اب تک قائم ہے۔“

وہ مجلس کے اہم مقاصد کو (۳) نکات میں اس طرح منضبط کرتے ہیں:-

(۱) اکابر امت کے نادر و نایاب علمی ذخیر کو طبع کر کر شائع کرنا۔

(۲) مسلمانوں کی وقتی اہم ضرورتوں کے مطابق مفید علمی و مذہبی تصانیف شائع کرنا۔

(۳) طبقہ علماء، طلباء، مدارس اسلامیہ اور دوسرے علم دوست حضرات کے لیے ان کے علمی ذوق کو ٹھوڑا رکھ کر مفید اور اہم کتابیں شائع کرنا۔

(۴) تمام مفید علمی و مذہبی کتابوں کو حتی الوعظ قابل وثوق صحیح عمدہ کتابت اور دیدہ زیب طباعت کے ساتھ اعلیٰ کاغذ پر شائع کرنا۔^(۴۰)

۱۳۵۰ھ میں، حضرت مولانا انور شاہ کشمیری کی سرپرستی و سرکردگی میں مجلس علمی کے قیام کے بعد تحقیقی تالیفی اور طباعتی سرگرمیوں کا باقاعدہ آغاز ہو گیا۔ خود شاہ صاحب کے نئے پرانے متعدد رسائل ابتدائی سالوں میں ہی شائع ہو گئے۔ مثلاً اکفار الصلح دین (۱۳۵۰ھ) عقیدۃ الاسلام فی حیات عیسیٰ علیہ السلام (۱۳۵۰ھ) نیل الفرقہ دین فی مسئلۃ رفع الیدین (۱۳۵۰ھ) بط الیدین نیل الفرقہ دین (۱۳۵۱ھ)

تحیۃ الاسلام فی حیاة عیسیٰ علیہ السلام (۱۳۵۱ھ) مرقاۃ الطارم لحدوث العالم (ضرب الخاتم علی حدوث العالم کی منظوم تصنیف ۱۳۸۵ھ کی نشر میں شرح) ۱۳۵۱ھ اور ۱۳۵۱ھ میں ہی (رسالہ فارسی میں) خاتم النبین (جسے شاہ صاحب خود اپنے لیے زاد راہ قرار دیتے تھے) شاہ صاحب کی آخری تصنیف کے طور پر تیار تھا مگر آپ کے وصال کے بعد ۱۳۵۲ھ میں شائع ہوا۔^(۲۱) شاہ صاحب کے علاوہ مولانا حفظ الرحمن سیوہاروی^(۲۲) (۱۹۶۲/۱۳۸۲ھ) کی شنیم تصنیف نور البصر فی سیرۃ خیر البشر (۳۵۰ صفحات پر مشتمل شاہ انور شاہ صاحب کی فرمائش پر) ۱۳۵۰ھ میں شائع ہوئی۔ پہلا ایڈیشن شائع ہوا تو شاہ صاحب نے خود بڑی تحمیم فرمائی۔^(۲۳) اسی سال مولانا شبیر احمد عثمانی کی الروح فی القرآن (۱۳۵۰ھ) اور فارسی میں محمود التبریزی کی حقائق^(۲۴) ۱۳۵۱ھ میں شائع ہوئی۔^(۲۵) حضرت مولانا انور شاہ صاحب نے ڈاہیل میں ۱۳۲۶ھ میں صدر مدارس اور شیخ الحدیث کی حیثیت سے قدم رنجہ فرمایا تھا آپ کی حیات مستطاب (انتقال صفر ۱۳۵۲ھ) تک نہ صرف یہ کہ جامعہ اسلامیہ کے طلاء مستفید ہوئے بلکہ تمام خط گجرات فیضاب ہوا۔ اس ۵ سال کے عرصہ میں ۲۳۱ طلاء نے صحیح بخاری پڑھ کر فراغت حاصل کی اور ملک کے اطراف و جوانب میں اشاعت دین و علم حدیث کے لیے پھیل گئے۔ شاہ صاحب کی تقاریر بخاری کو حضرت مولانا بدر عالم میرٹھی^(۲۶) (م ۱۳۸۵/۱۹۶۵ھ) نے جامعہ اسلامیہ ڈاہیل کے احاطہ میں ہی تلمذبند کیا۔ مولانا بدر عالم نے شاہ صاحب سے ۱۹۳۹ھ میں بخاری پڑھی تھی لیکن اس کے بعد بھی ساعت کیا کرتے تھے۔ شاہ صاحب نے ۱۳۲۳ھ میں اپنے ہاتھ سے جو سند مولانا بدر عالم کو لکھ کر دی تھی وہ مقدمہ فیض الباری (ص ۷۷) پر درج ہے۔ جس کے مطابق تین سالوں میں قرأت و ساعت کی اس کے بعد بھی کم از کم سات سال شاہ صاحب کی خدمت میں رہ کر مزید استفادہ فرمایا۔ اس طرح دس سال کے اندر مختلف تقریریں شاہ صاحب کی نوٹ کی تھیں۔ پھر مولانا عبدالقدیر کامل پوری اور مولانا عبدالعزیز کامل پوری (جو جامعہ اسلامیہ ڈاہیل سے فارغ ہوئے) کی ضبط کی ہوئی تقریریں حاصل ہو گئیں۔ غرض حضرت مولانا بدر عالم نے فیض الباری کی چار جلدیں دن رات کی محنت سے صرف دو سالوں (۱۳۵۳ھ / ۱۳۵۴ھ) میں مرتب کیں۔ ان دو سالوں میں نصف وقت پڑھاتے تھے اور نصف تنخواہ لیتے تھے۔^(۲۷) تاہم فیض الباری حضرت ایش کشیری کے انتقال کے بعد مجلس علمی کے تحت ادارہ جمعیۃ علماء الترانس فال جوہانسبرگ (جنوبی افریقہ) کے خرچ پر مطبعہ جازی قاہرہ (مصر) سے ۱۳۵۷/۱۹۳۸ء میں شائع ہوئی۔

اس تفصیل سے یہ اندازہ لگانا مشکل نہیں ہے کہ تحقیقی تصنیفی اور طباعتی و اشاعتی ادارہ کی حیثیت سے مجلس علمی کی کارگردگی اپنے قیام کے بعد سے مسلسل بڑھتی چلی گئی اور اس کے ذریعہ نہ صرف یہ

کہ (مولانا محمد بن موسی میاں کی خواہش کے مطابق) حضرت مولانا انور شاہ صاحب کے علوم و معارف کی، خوب اشاعت ہوئی بلکہ قرآن اور حدیث، فقہ و فتاویٰ، حکمت و معرفت، آثار و سنن، اسرار، مصالح اور دیگر آثار علیہ زیور طبع سے آراستہ ہوئے جس کا کچھ اندازہ فہرست مطبوعات سے بھی کیا جاسکتا ہے۔

(۶)

حضرت مولانا انور شاہ کشیریؒ کے انتقال کے بعد مجلسِ علمی کی سرپرستی حضرت مولانا شیر احمد عثمانی ۱۳۶۹ھ/۱۹۴۸ء فرماتے رہے۔ جن کے اوصاف و کمالات کی تفصیل کا یہ موقع نہیں۔^(۲۵) تاہم ان کی مشہور ترین تصنیفات میں سے صحیح مسلم کی شرح فتح الہم ہے جس نے علیٰ دنیا میں انھیں لازوال شہرت عطا کی اور عالم اسلام اس کی تعریف و تحسین سے گونخ اٹھا۔ فتح الہم کی تحریر و تقریر کا زمانہ طویل ہے تاہم فتح الہم کی پہلی جلد ۱۳۵۲ھ/۱۹۳۳ء میں طبع ہوئی، دوسرا جلد ۱۳۵۳ھ/۱۹۳۵ء میں اور تیسرا ۱۳۵۷ھ/۱۹۳۸ء میں شائع ہوئی یہ تمام مدت مولانا کے قیام ڈاہیل ہی کی ہے۔^(۲۶)

مجلسِ علمی کے دیگر اعیان و ارکان میں اگرچہ وقت فوت تبدیلی آتی رہی لیکن علوم اسلامی کی طباعت و اشاعت اور نادر علیٰ ذخیرہ کی دریافت کا سلسلہ برابر جاری رہا اور مجلسِ علمی الجامعۃ الاسلامیۃ ڈاہیل کے افتخار میں ہمیشہ اضافہ کرتی رہی۔ چنانچہ مثلاً حضرت مولانا محمد یوسف بنوری رحمہ اللہ نے ۱۳۵۳ھ میں جو اسی جامعہ کے فارغ التحصیل ہیں پھر یہاں مدرس و صدر مدرس رہے اور جو حضرت شاہ صاحب کے حقیقی جانشین قرار پائے۔ جب الجامعۃ الاسلامیۃ بالکجرات کا قصیدہ لکھا تو مجلسِ علمی کے حوالہ سے لکھا۔^(۲۷)

بک المجلس العلمی قد طاب نشره	بشر لآلی العلم فهو م Shirleyها
اشاع تصانیف البجور الامة	ثمنة ذخر کاد دهر يضعها
فجد وقاسی فی اكتساب جواهر	فها هی اسرار العلوم رفیعها
فسکر لبانیه السیل وناظم	لآلی علم باجتهاد يذیعها

اسی جامعہ اسلامیہ کے ایک اور مدرس مولانا قاری حکیم محمد یامین النجات الطیبۃ للجامعۃ العربیۃ کے عنوان سے خراج عقیدت پیش کرتے ہوئے کہتے ہیں:^(۲۸)

شکرا المجلس علم قام بنشرها	شکرا الناظمه من کل عاطیها
قدھم بعض اولی علم فاسسه	خوف الصیاع عليها من دواهیها

شعبان ۱۳۵۲ھ / نومبر ۱۹۳۳ء میں سجان الحمد مولانا احمد سید صاحب جامعہ کے معائنه کے لیے تشریف لائے تو تفصیلی تاثرات قلمبند فرماتے ہوئے لکھا کہ ”حضرت شاہ صاحب کی سرپرستی میں ایک مجلس علمی یہاں قائم کی گئی ہے جو اس وقت تک مختلف مباحث پر متعدد رسائلے اور کتابیں ملک میں شائع کراچکی ہے اور اس کا کام اب تک جاری ہے۔“^(۴۹) حضرت مولانا عبد اللہ سندهی ”آٹھ سال بعد (شعبان ۱۳۷۰ھ / جون ۱۹۵۱ء میں) جامعہ کے معائنه کے لیے آئے تو رجسٹر معائنه میں تحریر فرمایا۔ ”جامعہ کے اساتذہ نے ایک مجلس علمی قائم کر رکھی ہے جس کی خدمات کا میں خاص طور پر منون ہوں۔ انہوں نے ہمارے لیے شاہ ولی اللہ الدہلوی کی متعدد کتابیں چھاپ دی ہیں۔ ان کے اس وقت کے پروگرام کو دیکھ کر یہ کہنا مبالغہ نہیں ہے کہ ہمارے ہند میں نوجوان عالموں کی ایسی مجلس دوسری جگہ مشکل سے ملے گی بلکہ ہمارا خیال ہے کہ ہند سے باہر بھی عام مسلمان اس کی بڑی قدر کریں گے۔“^(۵۰)

مختصر یہ کہ اجنس علمی جن مقاصد کے لیے قائم کی گئی تھی ان مقاصد کی تکمیل کے لیے اس کی پیشکشی حضرت مولانا انور شاہ صاحب (انتقال ۱۳۵۲ھ / ۱۹۳۳ء) کے بعد بھی جاری رہی۔ بلکہ ایسا معلوم ہوتا ہے کہ حضرت العلامہ کی رحلت سے کارکنان مجلس علمی میں مزید جوش و جذبہ پیدا ہو گیا۔

چنانچہ اگر ایک طرف فخر العلماء اور رئیس امتحکمین حضرت مولانا شبیر احمد عثمانی ”رحلت شیخ کے بعد) جامعہ اسلامیہ ڈاہبیل کے قائد و سرخیل اور صدر مدرس قرار پائے۔“^(۵۱) تو دوسری طرف اجنس علمی کی سرپرستی و سرکردگی بھی انہوں نے فرمائی اور یہ سلسلہ اپنے قیام ڈاہبیل (تقسیم ہند سے آئی ۱۳۶۳ھ / ۱۹۴۴ء میں آجنباب کی بحیرت پاکستان) تک جاری رہا۔^(۵۲)

مولانا سید احمد رضا بخاری (داماد شاہ صاحب) مجلس علمی کے بدستور ناظم و نگران (سکریٹری) تھے۔ خود موصوف کے بیان کے مطابق ان ہی کی تحریک و تجویز پر نہیں جامعہ کی منظوری کے بعد مولانا محمد یوسف صاحب بخاری کو پشاور سے بلا�ا گیا۔^(۵۳) (جو اسی جامعہ اسلامیہ سے فارغ التحصیل ۱۳۶۲ھ کے پہلے شیخ میں شامل تھے اور جھوٹوں نے اپنے اوصاف و کمالات کی بناء پر حضرت اشیخ کے حقیقی جائزین ہونے کا ثبوت فراہم کیا۔ اس وقت مجلس علمی کو العرف الشذی کی تصحیح و تحریج اور دیگر علمی کاموں کے لیے موصوف کی فوری ضرورت تھی) ناظم مجلس کی خود نوشت تصریح کے مطابق حضرت مولانا بخاری نے ان کی اعانت و شرکت میں کئی کام انجام دیئے۔ مثلاً شاہ صاحب کی مکمل سوانح عمری (نفحۃ العین) مولانا بخاری نے فصح و بلیغ عربی میں تالیف کی مجلس سے اسی وقت (۱۳۵۳ھ / ۱۹۳۳ء)

شائع ہو گئی۔ (۵۲) مولانا احمد رضا بجنوی کا مرتبہ مستخرجه شاہ صاحب کا رسالہ جو مشکلات القرآن کے نام سے قبل ۱۳۵۷ھ سے قبلى شائع ہوا اس پر محققانہ مقدمہ "بیتیمة البيان لمشكلات القرآن" کے نام سے مولانا بجنوی مرحوم نے تحریر فرمایا۔ (۵۳) مولانا بجنوی کی ایک مستقل تحقیقی تالیف "بغية الاریب فی مسائل القبلة والمحارب" ہے جو بعد میں مصر سے طبع ہو کر شائع ہوئی لیکن (اسی زمانہ میں لکھی گئی)۔ حضرت شاہ کی وفات کے بعد ہی حضرت مولانا بدر عالم صاحب رحمہ اللہ علیہ نے مجلس علمی کی تحریک پر فیض الباری مرتب کی اور حضرت مولانا عبدالعزیز صاحب (گوجرانوالہ) نے نصب الرایہ کی تصحیح و تکمیل کی خدمت انجام دی۔ ان تینوں کتابوں (بغیہ، فیض الباری، نصب الرایہ) کی مجلس علمی کی طرف سے طباعت کا انتظام کرنے کے لیے ناظم صاحب (مولانا احمد رضا بجنوی) اور مولانا بجنوی نے ۱۳۵۶ء، ۱۳۵۷ھ (۱۹۳۸ء، ۱۹۳۷ء) میں بیرون ملک سفر اختیار کیا (۵۴) اور مصر کے علاوہ یونان، ترکی اور حجاز متقدس گئے۔ (۵۵) بقول مولانا احمد رضا "دوران قیام مصر میں ہی چند روز کی فرصت نکال کر ہم دونوں استنبول بھی گئے اور وہاں کے تقریباً چالیس کتب خانوں میں حاضر ہو کر تفسیر حدیث رجال اصول وغیرہ علوم کے نوادر مخطوطات کی یادداشتیں مرتب کر کے ساتھ لائے تھے"۔ (۵۶)

اوپر کی رواداد سے یہ اندازہ لگانا مشکل نہیں ہے کہ مجلس علمی کے تحت طباعی و اشاعی سرگرمیوں کی تنظیم میں خصوص، محنت، تحقیق و تدقیق اور جانکاری سے کام لیا گیا۔ اس کے لیے کتب خانہ بنیادی ضرورت تھا۔ جامعہ اسلامیہ ڈائیٹیل کا کتب خانہ جو تقریباً ۳۰ ہزار کتابوں پر مشتمل تھا، نیز مجلس علمی کا اپنا الگ کتب خانہ تھا اور ضرورتی ملک میں اور ملک سے باہر کتب خانوں اور دوسرے طباعی و اشاعی اداروں سے رابطہ قائم کرنا گویا معمولات میں داخل تھا۔ یہ ذکر اوپر ہو چکا ہے کہ مولانا بجنوی مولانا بجنوی کے ہمراہ بیرون ملک ۱۳ ماہ کے دورہ پر گئے اور وہیں مقیم رہ کر نہ صرف یہ کہ کتب خانوں کا دورہ کیا نیز مصر سے فیض الباری اور نصب الرایہ وغیرہ طبع کرائی بلکہ عربی رسائل و جرائد میں مضامین و مقالات چھپوا کر مجلس علمی اور جامعہ اسلامیہ کی شہرت کو پورے عالم اسلام میں پہنچا دیا (۵۷) مجلس علمی کے ایک اور فاضل رکن مولانا محمد یوسف کامل پوری نے امام حافظ جمال الدین زیلمی (۵۸) کی علم حدیث میں مشہور کتاب "نصب الرایہ فی تخریج احادیث الہدایہ" کے مطبوعہ نسخہ کا مقابلہ حیدر آباد دکن کے کتب خانہ "سعیدیہ" میں موجود (قلی نسخہ سے کرنے کے لیے ۱۳۵۲ھ میں) سفر اختیار کیا۔ (۵۹)

اس زمانہ میں ہندستان کے ملکی حالات بھی منقلب ہو رہے تھے، ۱۹۴۰ء میں قرار داد لاہور کی منظوری کے بعد تحریک آزادی میں نمایاں تیزی پیدا ہو چکی تھی۔ ادھر جامعہ اسلامیہ ڈائیٹیل میں بھی حالات نیا رخ اختیار کر چکے تھے۔ ۱۳۶۱ھ / ۱۹۴۲ء میں مولانا احمد بزرگ مستغفی ہو گئے اور جامعہ کا

دور ثانی آگیا جو ۱۳۶۱ھ سے ۱۳۷۸ھ تک (۱۹۴۲ء سے ۱۹۵۸ء) رہا اور اس میں مولانا مفتی اسماعیل بسم اللہ مہتمم مقرر ہوئے۔ (ربع الاول ۱۳۶۲ھ / فروری ۱۹۴۵ء میں حضرت الشیخ مولانا شیر احمد عثمانی رحم اللہ علیہ سبکدوشی اختیار کر کے پاکستان روانہ ہو گئے۔ جامعہ اسلامیہ میں ان کی جگہ مولانا شش الحق افغانی صدر مدرس مقرر ہوئے اور ۱۹۴۷ء / ۱۳۶۶ھ تک ذمہ داریاں نبھاتے رہے۔ تقسیم ہند کا اعلان ہوا اور اس کے نتیجے میں پاکستانی متوطن علاقوں کے مشاہیر بھی اپنے اپنے وطن کو چلے گئے۔ مولانا بنوری^(۱) ۱۳۶۷ء / ۱۹۴۸ء میں صدر مدرس بن کر جامعہ اسلامیہ ڈاہیل میں پھر وارد ہوئے۔ ان کا پروجوس خیر مقدم کیا گیا۔ ظاہر ہے اہل جامعہ کے لیے وہ اجنبی نہیں تھے، اسی درسگاہ کے فارغ التحصیل، ۱۳۵۳ء تا ۱۳۶۱ھ تک مجلس علمی کے رکن اور مدرس کی حیثیت سے فرائض انجام دیتے رہے تھے نیز مجلس علمی کے کاموں، فیض الباری، نصب الایری کی طباعت اور تفتحۃ العبری اور بغیۃ الاریب کی تفاصیل کے سبب ان کی علمی لیاقت مشہور و مسلم ہو چکی تھی، علاوہ ازیں دارالعلوم دیوبند کی دعوت بھی قبول نہیں کی تھی اس لیے منتظمین جامعہ کی نگاہ انتخاب آپ پر پڑی اور آپ نے ۱۳۶۷ء / ۱۹۴۸ء میں صدر مدرس ہونا قبول کر لیا اور اسی حیثیت میں وہ شوال ۱۳۶۹ھ / جولائی ۱۹۵۰ء تک اپنی ذمہ داریاں بحسن و خوبی نبھاتے رہے۔ مولانا یوسف بنوری اسی سال (۱۹۵۰ء / ۱۳۶۹ھ) حج بیت اللہ کے لیے حریم تحریف لے گئے اور وہاں کچھ عرصہ قیام کے بعد جامعہ اسلامیہ ڈاہیل واپس نہیں گئے بلکہ وہیں سے ہجرت کر کے جنوری ۱۹۵۱ء میں پاکستان پلے آئے۔^(۲)

(۲)

انقلاب حالات کے تحت اب صورت حال یہ پیدا ہوئی کہ ایک طرف تو مجلس علمی کا پہلا مستقر ڈاہیل تھا جہاں یہ ادارہ مولانا محمد بن موسیٰ سملکی ثم افریقی نے قائم کیا تھا اور جس کے دور اذل کی رو داد گذشتہ صفحات میں بیان ہوئی۔ ایک دوسرا مستقر جوہانسرگ (جنوبی افریقہ) میں تھا جہاں خود اس کے بانی کی رہائش، کاروبار، جاسیداد املاک تھی اور واٹر فال اسلامک انسٹی ٹیوٹ قائم کر رکھا تھا اور ضمنی طور پر مجلس علمی کا بھی ایک دفتر طباعی و اشاعتی انتظامات اور اجرائے ہدایات کے لیے قائم تھا۔ بلکہ اس کے بانی خود ” مجلس العلمی ” کا چلتا پھرتا دفتر تھے۔ حضرت مولانا انور شاہ کے انتقال، الشیخ عثمانی^(۳) کی پاکستان ہجرت اور پھر مولانا بدر عالم^(۴) میرٹھی کی مہاجرت اور پھر ۱۹۴۵ء میں مولانا سید احمد رضا بنوری کی سبکدوشی، تقسیم ہند اور بالآخر مولانا یوسف بنوری^(۵) کی پاکستان آمد اور اسی قسم کے دوسرے واقعات و حوادث اس طرح پیش آئے کہ مجلس علمی کے کاموں کی رفتار میں پہلے عیسیٰ تیزی باقی نہ رہی، لیکن بہر حال ادارہ بھی قائم رہا اور آل موسیٰ کی ہمت مردانہ اور مستقلاتی عزائم میں کوئی کمی نہیں

آئی۔ چنانچہ مولانا محمد بن موی بانی مجلس اپنے مکتب میں رقطراز ہیں کہ ”لیکن حضرت شیخ“ کی وفات کے بعد عمل کی رفتارست ہو گئی اور کام کا رخ و معیار مذبذب و متغیر ہونے لگا حتیٰ کہ تقسیم ہند کے ہنگاموں میں کام بالکل بند ہو گیا اور گذشتہ آٹھ دس سال بیکار نکل گئے۔ الحمد للہ ثم الحمد للہ کہ اب دوبارہ حیات ثانیہ کے کچھ امید افراد آثار سامنے آ رہے ہیں۔ ”اللهم زد و بارک“۔

حیات ثانیہ کے لیے ایک کوشش تو بانی مجلس نے (تقسیم ہند کے فوراً بعد) ۱۹۳۸ء میں اس وقت کی، جبکہ ایک تو مجلس علمی کے پہلے ناظم (جو ڈاہبیل سے ۱۹۲۵ء میں سکدوں ہو چکے تھے) یعنی مولانا سید احمد رضا بجوری کو اور دوسرے حضرت الاستاذ کشیری کے شاگرد خاص اور ان کے علوم کے جانشین یعنی حضرت مولانا یوسف بنوری^(۲۲) کو جمع کیا، دونوں کی، بقول مولانا عبدالرشید نعماانی، کراچی آمد ہوئی۔^(۲۳) مولانا بجوری کا بیان ہے کہ ”۱۹۳۷ء کے انقلاب و تقسیم کے بعد ایک مرتبہ پھر سے ہمارے اجتماع اور مجلس علمی کراچی میں ایک ساتھ کام کرنے کی صورت بننے والی تھی اور بانی مجلس نے خود کراچی پہنچ کر ہمیں جمع کیا اور آئندہ کام کے پلان کی سعی کی مگر تقدیر الہی غالب آئی۔^(۲۴) اس کے بعد مولانا بجوری تو ہندوستان واپس چلے گئے اور مولانا بنوری ڈاہبیل میں صدر مدرس بن گئے یوں کراچی میں مجلس علمی کا کام شروع نہ ہو سکا۔ البتہ اس کی سلسلہ جنبانی اس وقت شروع ہوئی جبکہ ۱۹۴۵ء / ۱۹۴۶ء میں مولانا بنوری نے جامعہ اسلامیہ ڈاہبیل سے تعلق ختم کر لیا اور بھرت کر کے پاکستان آگئے اور یہاں ان کے اپنے خود نوشت حالات کے مطابق ”دارالعلوم اسلامیہ ٹنڈوالہ یار (حیدر آباد-سنده) میں شیخ الفہیر کے منصب پر تقرر ہوا۔ وہاں تین برس کام کیا پھر وہاں سے مستعفی ہو کر کراچی چلا آیا اور یہاں اپنے بعض مختص اکابر علماء کی رفاقت میں فارغ التحصیل حضرات کی تربیت کے لیے ایک علمی ادارہ قائم کیا۔“^(۲۵)

ان ہی تین سالوں (۱۹۴۵ء-۱۹۵۲ء) کے دوران بالآخر وہ موقع بھی آ گیا جبکہ ۱۹۵۲ء میں مجلس علمی کا ڈول ڈالا گیا اور مولانا محمد بن موی سملکی کی ملکیت رجاسیدادوں میں سے ایک جگہ میری ویدر ٹاور (کراچی) کے نزدیک بیت الحمد (۱۳۰ بندروڑ) میں مجلسِ علمی کا کراچی مستقر وجود پذیر ہو گیا۔^(۲۶) اس کا خوبصورت لیٹر ہائڈ مصروف قاهرہ کے خطاطوں قلمکاروں سے بنوا کر وہاں چھپوا کر جو خوبصورت نگین دیدہ زیب تھا، افریقیہ سے بھیجا گیا۔ جگہ بہت چھوٹی تھی۔ حالات سخت اور کام کا آغاز کرنا تھا۔ ڈاہبیل سے کتابوں کی منتقلی اور دوسرے انتظامات کے لیے بہر حال ایک ٹھکانا درکار تھا وہ بہر حال میسر آ گیا۔ اس زمانہ میں خود مولانا بنوری^(۲۷) صبر آزمًا حالات سے گذر رہے تھے۔ دارالعلوم ٹنڈوالہ یار میں حالات ساز گار نہ تھے جہاں وہ شیخ الفہیر کی حیثیت سے فرائض انجام دے رہے

تھے۔ اہل خانہ کے ساتھ رہائش دیں تھی اور کراچی آنا جانا اتنا آسان نہ تھا لیکن یہ محض حسن اتفاق تھا کہ مجلس علمی کے معاملات کی ذمہ دارانہ دیکھ بھال کے لیے ملاقاتیوں میں سے حضرت کو ایک ایسے پڑھے لکھے علم و تحقیق کی لائیں کے آدمی دستیاب ہو گئے جو ہر لحاظ سے موزوں تھے یعنی مولانا محمد طاسین صاحب۔ (۲۶) جنہیں کراچی میں مجلسِ علمی کا ناظم مقرر کیا گیا اور چند سال بعد ہی مولانا بنوری رحمہ اللہ نے انہیں شرفِ مصاہرات سے بھی سرفراز کر دیا۔

مجلس علمی کی ابتدائی ضرورت جگہ کے علاوہ لاہوری کی تھی جس کے بغیر ان مقاصد کا حصول ممکن نہ تھا جو مجلس کے پیش نظر تھے اور جنہیں لیٹر ہیڈ کے سرnamہ میں چار نکات کی صورت میں نمایاں کیا گیا تھا یعنی: (۱) اسلامی تہذیب و ثقافت کا علمی و عملی احیاء (۲) اثارِ سلف صالحین اور علمی نوادر کی نشر و توزیع (۳) مسلمانوں کی ضرورت کے مطابق دینی علمی کتابوں کی تصنیف و تالیف اور (۴) عہد حاضر کی ضرورت کے مطابق کتابوں کے تراجم۔ ایک طرف تو ڈاہبیل میں مجلس کے کتب خانہ سے کتابوں کی کراچی منتقلی کے انتظامات کئے گئے۔ آں موئی کی ہدایت و انتظامات کے مطابق منتقلی و قتا فوتقا ہوتی رہی۔ مثلاً مجلس علمی ڈاہبیل سے جناب محمد شفیع ابراہیم میاں نے ۱۵ نومبر ۱۹۵۳ء کے مکتب میں مولانا طاسین صاحب کو مطلع کیا کہ ”کتبخانہ مجلس علمی کی سب کتابیں یہاں سے چلی گئی ہیں جس میں سے کچھ وادا بھائی کے ہاں ہیں اور کچھ بکس جہاں تک خیال ہے مولانا احمد رضا صاحب کے ہاں بجھور میں ہیں۔ گذشتہ دونوں میں مولانا عبدالرؤف صاحب کے ساتھ کتبخانہ مجلس کی کتابیں کراچی روادہ کی گئی تھیں جو پہنچی ہوں گی“ (اصل خط مجلس علمی کراچی میں محفوظ ہے)۔ دوسری طرف یہاں مولانا محمد طاسین نے مجلس علمی لاہوری کے لیے شہر کے مختلف کتب فروشوں سے کتابیں خریدنا شروع کیں جس کا رجسٹر میں ”بلقلم خود“ اندرجہ ہے اور ریکارڈ محفوظ ہے۔ چنانچہ پہلے صفحہ پر جو کتابیں اقبال بلڈ پوسٹ سے ۲۰ اپریل ۱۹۵۳ء کو خریدی گئیں، ان کی فہرست مع قیمت و وضع کمیشن درج ہے اور یہ نیچے اپنے دستخط بھی ثبت کئے ہیں۔

(۸)

سال ڈیڑھ سال کی شانہ روز کوششوں کے نتیجہ میں مجلسِ علمی کا تحقیقی تصنیفی ادارہ ابتدائی طور پر کتب خانہ کی صورت میں متغیر ہو گیا اور بیت الحمد کی جگہ ناکافی ہو گئی چنانچہ میاں فیملی کی ایک اور ملکیتی بلڈنگ میں جہاں ان کا کاروباری دفتر (MIA BROTHERS) ہوں یہ مرچنٹ ایڈ اپورٹریز کے نام سے (پہلی منزل اولڈ الائنس بلڈنگ (پوسٹ بکس نمبر ۲۸۸۳ کراچی) تھا نبہتا بڑی

جگہ میر آنے پر لاہوری کی شکل میں مجلس علمی کا مستقر وہی قرار پایا۔ گویا اب مجلس علمی بیک وقت تین مقامات پر متحرک ہو گئی ایک جوہانبرگ میں دوسرے ڈاہیل گجرات میں اور تیسرا کراچی میں، جس کی نشاندہی اس کے لیئے ہیڈ سے بھی ہوتی ہے:-

کراچی میں مجلس علمی کے سرپرست و سربراہ حضرت مولانا یوسف بنوری اور اس کے ناظم مولانا محمد طاسین تھے۔ مجلس کے تأسیسی اراکین میں یوسف موسیٰ میاں، محمد موسیٰ میاں اور احمد موسیٰ میاں تھے اور ادارہ کے تحقیقی لفظی کام کو آگے بڑھانے کے لیے مندرجہ ذیل حضرات کو ارکان و افضل کی حیثیت حاصل تھی:-

- ۱۔ حضرت علامہ مولانا حبیب الرحمن الاعظمی
- ۲۔ علامہ مولانا ابوالوفاء افغانی
- ۳۔ مولانا مفتی مہدی حسن شاہجہان پوری
- ۴۔ مولانا ادریس میرٹھی
- ۵۔ ڈاکٹر محمد حمید اللہ صاحب
- ۶۔ ڈاکٹر غلام محمد صاحب

مجلس علمی کے عمومی تمام معاملات کی دیکھ بھال، مولانا محمد بن موسیٰ میاں صاحب سملکی کی ہدایات اور مولانا بنوری علیہ الرحمہ کی مشاہورت کے مطابق مولانا محمد طاسین فرماتے تھے۔ بلکہ ان کی خدمات کا دائرہ وسیع تھا۔ چنانچہ میاں صاحب کی ہدایت کے مطابق ان کے عطیات مدارس، علماء، فضلاء اور دیگر متعلقہ حضرات تک پہنچانا، رکوہ و صدقات کی تقسیم، مطبوعات کی تیاری، مصنفوں، محققین، مترجمین اور مختلف کتب خانوں سے رابطہ، تصحیح و پروف ریٹنگ کے انتظامات، طباعی و اشاعتی اقدامات، حسابات مجلس کا خیال اور اہل علم سے رابط مطبوعہ کتابوں کی تقسیم و ہدایہ کی گمراہی وغیرہ مولانا طاسین صاحب پوری توجہ سے فرماتے جس پر میاں صاحب قبلہ فوری طور پر خط کے ذریعہ تشکر و امتنان ظاہر فرمادیتے تھے۔

مولانا طاسین کی ایک اہم ذمہ داری لاہوری مجلس علمی کی حفاظت، دیکھ بھال اور اہل علم و تحقیق کے لیے اسے نافع و متحرک رکھنے کی تھی۔ لاہوری (میری دیدر ٹاور کے نزدیک اولڈ الائنس بلڈنگ میں بالائی منزل پر) واقع تھی اور محدود مکجاش کے چھوٹے بڑے دو کروں میں محصور تھی۔ البتہ یہ انتظام کیا گیا تھا کہ شہر کے عام شائقین علم و علوم اسلامی، طلباء، اساتذہ، محققین، علماء فضلاء، حسب ضرورت

استفادہ کر سکیں۔ اس میں وہ ذخیرہ بھی موجود تھا جو مجلس علمی ڈاکٹریل سوت کے کتب خانے سے بیہاں منتقل کیا گیا تھا اور نئی خریداری کے ذریعہ دستیاب کتابوں میں مسلسل اضافہ کی صورت بھی موجود تھی۔ کتابوں کی تعداد اگرچہ محدود چند ہزار جلدیوں پر مشتمل تھی لیکن سب منتخب اور مستند مآخذ پر بنی قرآن، تفسیر، حدیث، فقہ، کلام، لغت، ادب، دائرة المعارف، کتب اصول، فلسفہ اسلامی، اخلاقیات، اقتصادیات، اجتماعیات، تاریخ، سیاست اور دوسرے مفید و کارآمد موضوعات و مضامین سے متعلق کتابوں کی معنده بہ تعداد موجود تھی۔ عوام الناس کو مطالعہ کا شوق دلانے اور راغب کرنے کے لیے پورے پاکستان سے شائع ہونے والے دینی اسلامی رسائل و مجلات اخبارات و جرائد مطالعہ کی میز پر سلیقہ سے رکھے جاتے تھے۔

بہر حال ناظم مجلس علمی کی ذاتی توجہ اور لاہوریوں کی حیثیت سے ایک ذی علم، بالاخلاق، خوش گفتار و سلیقہ شعار شخصیت کی موجودگی کے سبب مجلس علمی نے فردغ علم و تحقیق میں بڑا مؤثر کردار ادا کیا۔ شہر کراچی میں جہاں کتب خانوں کی سخت تقلیل تھی اور تحقیق، تصنیفی سرگرمیوں کے لیے آسانیاں بالکل میسر نہ تھیں، مولانا محمد طاسین کا وجود بہت غنیمت تھا۔ اس لیے مجلس علمی نے اہل کراچی کی علمی خدمت میں بلا شبهہ بڑھ چڑھ کر حصہ لیا اور مصنفوں، محققین اور قلمکاروں کی بڑی تعداد اس کے بار احسان سے سکدوش نہیں ہو سکتی۔

(۹)

حضرت مولانا یوسف بنوریؒ وقتاً فوقتاً لاہوری مجلس علمی میں تشریف لا کر اس کی رونق بڑھاتے رہتے تھے اور اس کی ضروریات کا جائزہ لیتے رہتے تھے اس پر مستراد ناظم کتب خانہ کی شرافت، اخلاص، تواضع اور اہل علم و تحقیق کے لیے رہنمائی، مشاورت اور فراخدا لانہ معاونت نے مجلس علمی کے فیضان کو دو چند کر دیا تھا۔

اس عرصہ میں بانی مجلس علمی حضرت مولانا محمد بن موسی رحمہ اللہ کے انتقال (اپریل ۱۹۶۳ء) کے بعد بھی ان کے صاحبزادگان اور دوسرے اہل خاندان نے سلسلہ معاونت اور ترسیل امداد میں رکاوٹ نہیں آئے دی اور دس بارہ سال گذرنے کے باوجود مجلس علمی کے جملہ معاملات بحسن و خوبی چلتے رہے۔ لیکن پھر جب غیر متوقع طور پر حضرت مولانا محمد یوسف بنوری نے (۳/ذی قعده ۱۳۹۷ھ / ۷ اکتوبر ۱۹۷۸ء) انتقال فرمایا تو حالات میں قدرے تغیر پیدا ہوا۔ اولڈ الائنس بلڈنگ جہاں میاں ہر اور ز کاروباری دفتر بھی تھا اور لاہوری مجلس علمی کے ساتھ مولانا محمد طاسین کی مدد اہل دعیال رہائش بھی

تھی، اس کی حالت دن بدن مخدوش ہوتی چلی گئی (یہاں تک کہ بعد میں اس کو بالآخر منہدم کر دیا گیا) اور اس کے مقابل انتظام کے لیے مجلس علمی کے لیے مخصوص پلاٹ بھی زیر تصرف نہ آسکا تو گویا حالات نے مجبور کر دیا کہ مولانا طاسین بھی رہائش کا کہیں اور بندوبست کر لیں اور لاہبری کے لیے نئے مستقر کی تلاش، مالی معاملات کی تنظیم اور دیگر ضروریات کے تحت ایک نیا نظام وضع کیا جائے۔ چنانچہ ارباب اختیار کی باہم مشاورت سے ۱۹۹۰ء میں ایک نئی ہیئت تشکیل پائی یعنی ”مجلس علمی فاؤنڈیشن، لاہبری“ اور دوسرے امور چلانے کے لیے اسے بااختیار بنایا گیا اور جشید روڈ پر المدینہ گارڈن نامی عمارت کے میز نائن فلور کو قیمتاً حاصل کر لیا گیا تاکہ لاہبری کو نئے سرے سے مرتب کر کے افادہ عام کے لیے کھول دیا جائے۔ مزید بآں مجلس علمی فاؤنڈیشن کے بورڈ آف گورنرز میں ناظم و نگران مولانا محمد طاسین صاحب کو برقرار رکھتے ہوئے ان کی مدد و معاونت کے لیے مندرجہ ذیل اصحاب منتخب ہوئے:-

- (۱) قاضی بربان الدین صاحب (۲) حاجی ذکریا صاحب
- (۳) احمد علی بھائی موئی صاحب (۴) ڈاکٹر حبیب اللہ محترم
- (۵) ڈاکٹر عبدالرازاق اسکندر (۶) جناب عبدالحمید صاحب اور
- (۷) مفتی احمد الرحمن صاحب۔

اس نئے نظام کے تحت مجلس علمی لاہبری ۱۹۹۵ء میں جشید روڈ نمبرا کراچی پر المدینہ گارڈن فلیٹ کے میز نائن فلور کے نئے مستقر پر منتقل ہو گئی اور اس طرح لاہبری کو نسبتاً ایک بڑی جگہ میسر آگئی لیکن ابھی حالات میں وہ استحکام پیدا نہ ہو سکا تھا کہ اس کا تحقیقی تصنیفی کردار نمایاں ہوتا اور پہلے کی طرح طباعتی منصوبہ بندی کی جاسکتی اور ابھی مزید پیش رفت ہونا باقی تھی کہ یہ ادارہ ایک سانحہ سے دوچار ہو گیا اور وہ یہ کہ ناظم مجلس علمی مولانا محمد طاسین صاحب ۲۳ دسمبر ۱۹۹۸ء کو انتقال فرمائے۔ آخری دنوں میں چونکہ ان کے چھوٹے صاحبزادہ میاں محمد عامر سلمہ انتہائی سعادت مندی سے فاؤنڈیشن کے مختلف امور میں ان کا ہاتھ بٹا رہے تھے۔ اس لیے ان کے انتقال کے بعد تا حال مجلس علمی فاؤنڈیشن کے معاملات کی دیکھ بھال وہی کر رہے ہیں۔ مولانا محمد طاسین صاحب آخری سالوں میں اپنی صحت کے پیش نظر عامر سلمہ، کو آنے والے حالات کے لیے غالباً تیار کر رہے تھے چنانچہ عربی قرآن تفسیر حدیث فقہ وغیرہ کی تعلیم گھر پر انہیں خود دی پھر وہ ماشاء اللہ ایم اے اسلامیات کرنے کے بعد جامعہ کراچی سے ”ادیان ثلاثہ اور مذہبی رووا داری“ کے موضوع پر پی ایچ ڈی کر رہے ہیں۔ ۱۹۹۰ء میں اپنے والد محترم کے ساتھ جنوبی افریقیہ کا دورہ اور سعودی عرب میں عمرہ کی سعادت سے

بہرہ ور ہو چکے ہیں اور علمی و تبلیغی غرض سے برطانیہ اور امریکہ کے علاوہ بھنگہ دلش بھی جا چکے ہیں۔ امید ہے جیسے جیسے ان کا علم، عمر، تجربہ بڑھے گا ان کی صلاحیتوں میں نکھار پیدا ہوگا اور وہ اپنے والد صاحب (مولانا محمد طاسین) اور اپنے نانا (مولانا محمد یوسف بنوری) کے نام کو چار چاند لگائیں گے۔ اللهم زد فرد و بارک له (ان کی معاونت کے لیے حسب ضابطہ بورڈ میں (۱) جناب رضا عبدالعزیز الراعی صاحب، (۲) ریاض الهدی صاحب، (۳) نعیم اشرف صاحب، (۴) مولانا عزیز الرحمن صاحب، (۵) سلیمان بنوری صاحب، (۶) الیاس حیدر صاحب، (۷) قاری محمد حنفی جالندھری صاحب اور (۸) مولانا ذاکر عبدالرازاق اسکندر صاحب موجود ہیں)۔

(۱۰)

ادارہ مجلس علمی ایک قدیم ادارہ ہے جس کی دو جہتیں نمایاں رہیں ایک علمی تحقیقی تصنیفی پہلو اور دوسرا طباعی و اشاعتی پہلو۔ دونوں پہلوؤں سے اس نے اپنا کردار بھرپور طریقہ سے انجام دیا اور معیار کارکردگی اور خدمت دین کے معاملہ میں وہ بہت ارفع و اعلیٰ مقام رکھتا ہے۔ اس کی تنسیبات دو برعظوموں پر تین ممالک میں پھیلی ہوئی ہیں۔ ڈاہیل، سورت (بھارت)، کراچی پاکستان اور جوہانسبرگ (جنوبی افریقیہ)۔ اس کا کام تینوں زبانوں میں موجود ہے فارسی، اردو، عربی، تعداد کے اعتبار سے مطبوعات کی مجموعی تعداد ۵۵ سے زائد ہے، مضامین کا تنوع ہے اور دینی و اسلامی موضوعات کے اہم شعبوں پر محیط ہیں مثلًا۔ الروح فی القرآن، ۲۔ المشکلات القرآن حدیث و سیرت ۳۔ نصب، ۴۔ الرای، ۵۔ فیض الباری، ۶۔ کتاب الآلہ، ۷۔ المسند للحمدی، ۸۔ المصنف عبدالرازاق، ۹۔ سنن سعید بن منصور، ۱۰۔ فتح النہم، ۱۱۔ معارف السنن، ۱۲۔ نور البصر فی سیرۃ، ۱۳۔ خیر البشر، رسول کریم، ۱۴۔ تدوین، ۱۵۔ حدیث، ۱۶۔ (خاتم النبیین وغیرہ) عقائد، ۱۷۔ عقیدہ الاسلام، ۱۸۔ تحقیقیہ الاسلام، ۱۹۔ اکفار الْمُحَمَّدِینَ، ۲۰۔ خوارق عادات، ۲۱۔ صدائے ایمان، ۲۲۔ التصریح بما تواتر فی نزول الحکم، ۲۳۔ نیل الفرقانین بسط، ۲۴۔ الیدین، زاد الفقیر، کشف، ۲۵۔ السر، بغیة، ۲۶۔ الاریب، قبلۃ، ۲۷۔ الحجۃ لقبلۃ المصنی (فلسفہ و کلام الہیات (ضرب))، ۲۸۔ الخاتم، مرقاۃ، ۲۹۔ (الظارم) تصرف و معرفت (عقبات) ۳۰۔ خزان، ۳۱۔ الاسرار، معارف، ۳۲۔ لدنیہ، حق الیقین ۳۳۔ تذکرہ سلیمان، ۳۴۔ اسرار شریعت حکمت دین (البدور البازغ)، ۳۵۔ نظام، ۳۶۔ صلاح و فلاح، الخیر، ۳۷۔ الکشیر، زاد الفقیر، تفہیمات، ۳۸۔ (الہ) اور متفرقات (خطبات) ۳۹۔ ما ثورہ، ۴۰۔ خزان (الاسرار) وغیرہ۔ مطبوعات پورے اہتمام سے احسن سے احسن طریقہ پر، وستیاب بہترین طالع

و ناشر سے حسین وجیل پیش، مرتبین مصنفین، محققین، مولفین اور جامعین کی تعداد کافی ہے اور قدیم و جدید ہر دور کے ہیں، بعض مختصر مثلاً کشف السر، بسط الہیدین، بعض ضخیم فیض الباری، کتاب الآثار، فتح الہیم اور المصنف عبدالرازاق (۱۱ جلدیں میں)۔ بعض نادر و نایاب جنہیں پہلی مرتبہ جمع و ترتیب، تحقیق، صحیح، تعلیق، مخطوطات کے مقابلہ، موازنہ کے بعد زیور طبع سے آراستہ کیا گیا، بعض کی کئی مرتبہ طباعت و اشاعت ہوئی اور بعض پاکستان، ہندوستان اور مصر و قاهرہ اور دیگر ممالک سے شائع کی گئیں۔

لیکن مطبوعات و اشاعت کے اس پورے پروگرام میں اہم ترین اور قابل ذکر بات یہ ہے کہ چونکہ اس ادارہ کی قیادت و سرپرستی ہمیشہ سے بر صیر پاک و ہند کے محدثین عظام کے پرد رہی مثلاً علامہ الدھر، امام العصر، محدث کبیر حضرت مولانا انور شاہ کشمیریؒ جو اس کے پہلے سربراہ و سرپرست تھے یا مثلاً شیخ الاسلام، شیخ الفہیر و الحدیث حضرت مولانا شیخ احمد عثمانیؒ اور محدث عصر حضرت مولانا محمد یوسف بنوریؒ علاوه ازیں تمام معاویتین، مولفین، جامعین، شارحین وغیرہ (بشمل مولانا انور شاہ کشمیریؒ، مولانا عثمانیؒ اور مولانا بنوریؒ) سے سب محدثین عظام اور شارح حدیث ہیں مثلاً حضرت مولانا بدر عالم میرٹھی، مولانا محمد یوسف کاملپوری مولانا جسیب الرحمن الاعظی، مولانا ابوالوفا افغانی وغیرہ لہذا تمام مطبوعات کا انداز و آہنگ محدثانہ ہے موضوع بادی النظر میں چاہے حدیث سے براہ راست تعلق نہ رکھتا ہو لیکن رویہ محدثانہ ہے اور کتابوں کا غالب مادہ احادیث و آثار پر مبنی ہے۔ اس لیے تمام مطبوعات و اشاعت بھی دراصل اشاعت حدیث کا موجب ہوئیں۔

بالفرض محال اگر کچھ دیر کے لیے ہم یہ نکتہ نظر انداز کر دیں تب بھی مجلس علمی کے لیے یہ فخر کم نہیں ہے کہ اس نے آثار و احادیث کے بنیادی مآخذ کے نوازد کو دریافت کیا اور تلاش و تحقیق سے مخطوطات و نسخہ جات کا پتہ چلایا، ان کا مقابلہ و موازنہ کیا، پھر ان کی صحیح، تعلیق، تایف و ترتیب کے بعد بہترین انداز سے شائع کیا اور یعنیکی اعتبار سے معیار اتنا بلند رکھا اور پیش کش اتنی اعلیٰ و برتر کہ تھوڑے ہی عرصہ میں چار داگ عالم میں اس کا شہر ہو گیا اور عالم اسلام میں ہر جگہ اس کا نام و کام معتبر ہمہ را۔ اب چونکہ مقالہ مزید تفصیلات کا تحمل نہیں ہو سکتا اس لیے آخر میں مجلس علمی کی چند عظیم مطبوعات کی بطور فہرست نشاندہی پر اس مقالہ کا اختتام ہوتا ہے جو مندرجہ ذیل ہیں:-

(۱) **فیض الباری علی صحیح البخاری:** من امالی الفقیہ المحدث الاستاذ الكبير امام العصر الشیخ محمد انور شاہ الكشمیریؒ ثم الديوبندی ۱۳۵۲ھ) مع حاشیہ البدر الساری الى فیض

الباری: من صاحب الفضیلۃ الاستاذ محمد بدر عالم المیرتھی ۲ جلدیں۔ مجلس علمی کے تحت ادارہ جمیعت علماء الترقیات۔ جوانبرگ جنوبی افریقیہ کے خرچ پر مطبوعہ الجہازی۔ قاہرہ (مصر) سے اشاعت پذیر ہوئی۔ (ج، ۱۳۵۷ء / ۱۹۳۸ء) حضرت کشمیری کے افادات و امالی کا مجموعہ درس بخاری کی خصوصیات کے ساتھ منظر عام پر آیا اور مقبول عام ہوا۔

(۲) فتح الہم علی الصحیح لمسلم: از مولانا شبیر احمد الدین بنی العثمانی۔

(۳) جلدیں) پہلا ایڈیشن رب جمادی ۱۳۵۲ھ میں مدینہ برٹی پرنس، بھنور سے شائع ہوا۔ پاکستان میں پہلی مرتبہ مکتبۃ الجہاز۔ کراچی نے چھاپا۔ مولانا عثمانی کو درس مسلم میں اختصاص حاصل تھا ان کی شرح مسلم کو عالی شہرت حاصل ہے۔

(۴) المصنف عبد الرزاق: للحافظ الكبير أبي بكر عبد الرزاق بن حام الصنعاني، (۲۱) حدیث عبد الرزاق کی عظیم تصنیف ۱۱ جلدیں میں۔ حدیث و آثار کا مختینم مجموعہ۔ احادیث مرفوعہ کے علاوہ صحابہ و تابعین کے فتاویٰ کی بڑی تعداد محفوظ و مذکور۔ فقه حنفی کے لیے مفید ذخیرہ۔ حدیث کے ابتدائی مآخذ و مصادر میں شامل۔ کئی صدیوں سے نایاب تھا۔ حدیث کبیر مولانا جیبیں الرحمن الاعظمی نے رسول کی عرق ریزی کے بعد طباعت کے قابل بنایا۔ مجلس علمی نے معیاری طباعت کے ساتھ بیروت پر شائع کیا۔ پہلا ایڈیشن ۱۳۹۰ تا ۱۳۹۲ھ / ۱۹۷۰ء - ۱۹۷۲ء میں آیا۔

(۵) کتاب الآثار: امام محمد بن الحسن الشیعی م ۱۸۹۰ھ

احادیث و آثار کا مشہور و معروف قدیم مجموعہ۔ امام ابوحنیفہ کے شاگرد اور امام شافعی کے استاد کا تحفہ۔ مولانا ابوالوفا افغانی کی تصحیح تعلیق اور تشریع سے آراستہ۔

۲ جلدیں میں ۱۳۸۵ھ / ۱۹۶۵ء میں شائع ہوئی۔ (پہلی جلد ہی ۲۳۸ صفحات سے زیادہ پر مشتمل ہے)

(۶) المسند الحمیدی: تالیف امام الحافظ الكبير أبي بكر عبدالله بن الزبير الحمیدی م ۲۱۹ھ، امام بخاری ۲۵۶ھ، امام شافعی ۲۰۲ھ کے استاذ و شیخ اسفار طلب حدیث کے رفیق۔ نادر و نایاب مخطوطات سے جمع کر کے مجلس علمی نے ۲ جلدیں میں شائع کیا (پہلی جلد ہی ۵۲۵ صفحات کے متن و حوالوں پر مشتمل ہے اور مصنف کا رسالہ فی اصول الشیعہ بھی متعلق ہے) تعلیقات و تصحیحات محمد بن الحنفی علامہ جیبی الرحمن الاعظمی کے قلم سے ۸۳-۱۳۸۲ھ / ۱۹۶۳-۶۴ء میں زیور طبع سے آراستہ ہوئی۔

(۶) سنن سعید بن منصور: تالیف الامام سعید بن منصور م ۴۲۷ھ، امام مسلم م ۴۲۶ھ، امام ابو داود ۴۲۵ھ ابو زرعة الدمشقی اور ابو زرعة الرازی م ۴۲۶ھ اور امام احمد بن حنبل، م ۴۲۹ھ کے استاذ شیخ تھے۔ اس کے اجزاء کی دریافت، تحقیق و تعلیق اور ترتیب ڈاکٹر محمد حمید اللہ م ۴۰۰۲ھ کے قلم سے۔ مجلس علمی نے پہلی مرتبہ ۱۳۸۷ھ / ۱۹۶۷ء میں یہ اہم مآخذ شائع کیا۔

(۷) نسب الرایہ لاحادیث الہدایۃ: تالیف العلامہ جمال الدین الحنفی الزلیلی ۷۶۲ھ ۱۳۵۷ھ / ۱۹۳۸ء۔ احادیث الہدایۃ جسمیں مذاہب اربعہ کی اکثر احادیث کی طرف صراحة یا اشارہ ذکر ہے احادیث کی تخریج تصحیح اور تعلیق کا کام پہلے مولانا عبدالعزیز السہلوی سے کرایا جو اطراف البخاری کے مصنف ہیں پھر تکمیل مولانا محمد یوسف کاملپوری (رکن مجلس علمی ڈاہمیل) نے کی۔ شروع میں مقدمہ مولانا محمد یوسف بوری کے قلم سے جسمیں نسب الرایہ کا اختصاص اور محدث زلیلی کا علمی مقام صاحب ہدایۃ کا تذکرہ (سفر مصر و قاهرہ کے دوران قیام) کیا ہے، احناف کے لیے انتہائی قیمتی علمی کتاب ہے۔

(۸) معارف السنن (شرح سنن الترمذی): تالیف محمد یوسف بن السيد محمد زکریا الحسینی البوری، مولانا بوری کی شاہکار کتاب جو ۶ جلدیں میں ہے اور ناکمل ہے (کتاب الحج) ختم کی ہے۔ معارف السنن جامع ترمذی کی مبسوط شرح ہے۔ (صرف پہلی جلد ہی ابواب الطہارۃ پر ۵۰ صفحات پر (علاوه فہارس) پھیلی ہوئی ہے) یہ شرح حضرت مولانا انور شاہ کشمیری کے افادات کا مجموع، ان کے علوم کا خلاصہ اور ان کی تحقیقات و مباحث کا جامع ہے۔ العرف الشذی کے نام سے مولانا محمد چراغ کی جمع کردہ جو محدث کشمیری کی تقریر و امالی چیزیں تھیں اور جسمیں ضبط کی غلطیاں، تعبیرات میں سہو بیان میں نقص اور مباحثہ تھے۔ ابتدأ مولانا بوری نے العرف الشذی کی اصلاح، غلطیوں کی تصحیح اور نقائص کے ازالہ پر کام شروع کیا تھا جو معارف السنن کی تالیف کا سبب بن گیا، ۱۳۸۳ھ میں (پہلی جلد) مجلس علمی کے تحت کراچی سے شائع ہوئی۔

(۹) خاتم النبین: (فارسی): تالیف حضرت مولانا انور شاہ کشمیری ۱۳۵۱ھ میں حضرت اشیخ کی آخری تصنیف ہے وہ زاد آخرت خیال فرماتے تھے۔ مرض الموت میں اس کی تکمیل ہوئی۔ ختم نبوت کے معركة الآراء مسئلہ پر بے نظر تصنیف، آیت قرآنی ولكن رسول الله و خاتم النبین کی مکمل تفسیر اور رد مرزیت و قادریت میں لکھی جانے والی وقیع تحریر۔ حضرت مولانا کی وفات کے بعد مجلس علمی کی جانب سے ۱۳۵۳ھ میں ڈاہمیل سے شائع ہوئی۔

(۱۰) تدوین حدیث (اردو) : تالیف مولانا مناظر احسن گیلانی۔ حدیث کی حقیقت اور شرعی حیثیت، جمع و تدوین حدیث، جیسیت حدیث، مکررین حدیث کی شہمات و اعتراضات کا رد اور متعلقات حدیث کے تمام پہلوؤں پر جامع محققانہ ضخیم کتاب جو تقریباً پانچ ۵۰۰ صفحات پر مشتمل ہے۔ مجلس علمی کے کراچی مسٹر قرنے اپنی طباعتی داشتائی کاموں کا آغاز ۱۹۵۶ء میں اسی کتاب سے کیا، معیاری پیشکش کے ساتھ علمی مذہبی حلقوں میں مقبول ہوئی۔

اسناد / حوثی / حوالہ جات

۱۔ اس سلسلہ میں درسے مآخذ کے علاوہ مدرسہ تعلیم الدین / الجامعہ الاسلامیہ ڈاہیل کی ایک مفصل تاریخ ہمارے سامنے ہے۔ مقالہ میں اس سے آزادانہ استفادہ کیا گیا ہے کیونکہ یہ کتاب (تاریخ جامعہ اسلامیہ) وہاں کے حالات، خدمات، تغیرات، خصیات کے بارے میں ہے اور اسی جامعہ کے ایک استاذ جناب مولانا فضل الرحمن عظیم صاحب نے جامعہ کے سرکاری ریکارڈ، سالانہ روئیدادوں (گجراتی واردو) اور روپریوٹوں کی بنیاد پر مرتب کی ہے۔ جس کی گمراہی ہوتی جامعہ مولانا محمد سعید بزرگ صاحب نے فرمائی اور صحیح بھی کی اور اپنے ذفتر سے اسے شائع بھی کیا۔ اس لیے یہ کتاب ایک معاصر دستند مآخذ کی حیثیت رکھتی ہے۔ یہ ضروری اعداد و شمار، تصادی، عکسی اقتباسات سے مرصع ہے۔ دیکھئے: عظیم، مولانا فضل الرحمن (مرتبہ) تاریخ جامعہ اسلامیہ تعلیم الدین ڈاہیل سملک (شائع کردہ) ذفتر اہتمام جامعہ اسلامیہ ڈاہیل سملک ضلع بلزار۔ گجرات (۱۹۵۰ء)

۲۔ ”بجب ہندستان میں مسلمانوں کا اقتدار تھا تو علاقہ گجرات میں صرف وہی علاقہ شامل نہ تھا جسے اس زمانہ میں سورج کہتے تھے بلکہ سوت تک کا سارا ضلع اس میں شامل تھا اور جنوب کی جانب بھی اسی میں تھا۔“ (اردو دائرة معارف اسلامیہ۔ زیر اہتمام داشت گاہ ہنچاپ لاہور ۱۹۵۵ء ص ۱۷۱) ”شبہشاہ اکبر نے اس ملک پر حملہ کیا اور وہ بنفس نفس احمد آباد بڑودہ کھانات (Canbay) اور سوت تک آیا۔ چنانچہ اس وقت سے لیکر مرہوں کے عروج کے زمانہ تک یہ ملک شاہان دہلی کے مامور کردہ والیوں کے زیر گلیں رہا اس کے بعد انگریز آگئے۔ انہوں نے ملک کے اس حصہ میں مسلمانوں کے اقتدار کو بالکل ختم کر دیا۔“ (ایضاً) سلطین گجرات کے عہد میں گجرات کے حدود کم دیش ہوتے رہے، اسی سب سے ان کے حدود اربعہ بھی بدلتے رہے۔

(تفصیل کے لیے دیکھئے: مولانا سید ابو ظفر ندوی، گجرات کی تاریخ تاریخ اعظم گڑھ ۱۹۶۲ء ص ۹)

۳۔ آغاز اسلام سے مسلمان گجرات کا ٹھیکار میں عرب تاجریوں کی تدبیحی روشن کے مطابق بسلسلہ تجارت آگئے تھے۔ میں علاء الدین خلیل نے یہاں مسلمانوں کے اقتدار کا آغاز کیا (اردو دائرة معارف اسلامیہ ۱۹۹۹ء / ۹۹-۲۹۸ء)۔

ج ۱۷، ص ۵۲۶

۴۔ ندوی، شاہ معین الدین احمد (مرتبہ مقالات سلیمان۔ مطبع معارف اعظم گڑھ ۱۹۶۸ء / ۱۳۸۷ھ حصہ دوم ص ۱۔ اردو دائرة معارف اسلامیہ ج ۱۷ ۵۲۶ھ۔

- ۶۔ ایضاً ص ۲۰ مص ۱۸۳، ۱۸۲۔
- ۷۔ سلاطین گجرات کا زمانہ ۱۴۰۷ء / ۸۱۰ھ سے شروع ہوتا ہے۔ پہلا سلطان مظفر شاہ تھا۔ اسی کے دور سے اس شہری دور کا آغاز ہوا جو تاریخ گجرات میں بہیشہ یاد رکھا جائے گا۔ (تفصیل کے لیے دیکھئے ایضاً ص ۵۲۹ تا ص ۵۳۷)
- ۸۔ سلاطین گجرات میں سے (احمد شاہ اول نے گجرات کو عرب سے ملا دیا اور حاجیوں کے قافیے سال ہے سال سلاطین گجرات کی گمراہی میں بھری راستے سے جانے لگے اسی راستے سے مشتاقان علم دیار عرب کا بھی رنگ کرنے لگے۔ سلاطین گجرات میں محمود شاہ اول، مظفر شاہ حیم اور محمود شاہ دوم بڑے علم پرور تھے۔ سلاطین گجرات کا زمانہ ۱۴۹۲ھ / ۱۵۸۲ء تک رہا۔ (دیکھئے ایضاً ص ۲۰ مص ۱۸۳)
- ۹۔ مولانا عظیٰ کی مرتبہ تاریخ جامعہ اسلامیہ میں بطور افتتاحیہ مہتمم جامعہ مولانا محمد سعید بزرگ صاحب نے جو کچھ لکھا ہے اس کی ابتداء اور بہت کچھ تفصیل غالباً مولانا سید سلیمان ندویؒ کے مقالات (ہندوستان میں علم حدیث / ہندوستان میں علم حدیث کی تاریخ کے گم شدہ اوراق / مرتبہ شاہ معین الدین ندوی مطبوعہ اعظم گزھ ص ۱ تا ص ۳۷) سے مأخوذه و مستفادہ ہیں (مگر حوالہ نہیں دیا گیا) جبکہ اس کی مزید تفصیل مولانا حکیم سید عبدالجی حنفیؒ کی یاد ایام کے خواہ سے بیان کی گئی ہے (دیکھئے عظیٰ ص ۳)
- ۱۰۔ ایضاً ص ۱۹۔
- ۱۱۔ ایضاً ص ۲۰۔
- ۱۲۔ سورت ہندوستان کا ایک مشہور شہر ہے سورت سے بھی کو جانے والی سڑک کے کنارے دو چھوٹے گاؤں (مواضعات) آباد ہیں، ڈاکھیل اور سملک، دونوں ایک دوسرے سے اس طرح متصل ہیں کہ دونوں کو ایک ہی بستی ایک ہی گاؤں سمجھا جاتا ہے۔ یہ دونوں پہلے ضلع سورت میں داخل تھے اب (۱۹۸۵ء) ضلع بلاسٹر کا ایک حصہ ہیں (ایضاً ص ۱۸)
- ۱۳۔ مولانا احمد حسن بھام کے والد صاحب سملک کے باشندے، زراعت پیش، بستی کے پہلی (جو دری تھے) اپنے اثر و رسوخ کی وجہ سے معزز و معروف تھے، ذی حوصلہ، نیک خیال، بلند کردار، مہماں نواز، علماء کے قدردان تھے اکثر علماء و شیوخ کا قیام ان کے ہاں ہوتا تھا (ایضاً ص ۲۶۸) مولانا احمد حسن (ولادت تقریباً ۱۴۹۲ھ) عالم فاضل آدمی تھے۔ ابتدائی تعلیم مدرسہ اسلامیہ کھور (ضلع سورت) میں مولانا عبدالحق سے حاصل کی پھر اس علاقہ کے مشہور عارف بالله حضرت صوفی شاہ سلیمان لاچوری (لاچور ڈاکھیل سے ۲ میل) کے مدرسہ اسلامیہ سے استفادہ کیا پھر ۱۳۱۸ھ میں دہلی کے مدرسہ حسین بخش میں پڑھا پھر جامع العلوم کانپور میں دو سال گذارنے کے بعد دہلی کے عبد الرabb مدرسہ میں داخلہ لیا اور پھر مدرسہ امینیہ میں دورہ حدیث کے بعد فراغت حاصل کی اور دہن آگئے اور مدرسہ تعلیم الدین کے بنیاد رکھی۔ (تفصیل کے لیے دیکھئے ایضاً ص ۲۶۸ تا ۲۷۲)
- ۱۴۔ ایضاً ص ۲۱۔
- ۱۵۔ ایضاً ص ۲۲۔

- ۱۹۔ تفصیل کے لیے ملاحظہ ہو: ایضاً ص ۲۸۔
- ۲۰۔ اس وقت (۱۳۲۶ھ / ۱۹۲۸ء) تک مدرس کی تعمیرات بہت قبل تھیں تعلیم بھی صرف مکملہ اور جالین تک تھی اس درجہ میں صرف ڈاکٹر کے ایک طالب علم اسماعیل یوسف گارڈی تھے۔ مدرس اول مولانا عبدالجبار صاحب پشاوری تھے۔ تمام طلاب کی تعداد ۲۹۳ تھی۔ اس وقت مدرس میں گجراتی اور ناظرہ کی ڈھائی بھی ہوتی تھی۔ عربی درجات میں اول سے لیکر مکملہ تک صرف بارہ طبلاء تھے۔ درجہ فارسی میں اس سے کچھ زیادہ۔ مدرسین و ملازمین کی کل تعداد ۲۳ تھی (ایضاً ص ۲۰ بحوالہ رواد گجراتی ۵۶)
- ۲۱۔ مولانا احمد بزرگ سورتی ” (ولادت ۱۲۹۸ھ / ۱۸۸۱ء) خود بھی ایک متین عالم فاضل دیوبند (۱۳۲۱ھ / ۱۹۰۳ء) تھے۔ دورہ حدیث کی تکمیل حضرت شیخ الہند مولانا محمود حسنؒ سے کی ۱۳۲۲ھ میں حضرت مولانا رشید احمد گنگوہیؒ (۱۳۲۳ھ / ۱۹۰۵ء) سے بیعت ہوئے اور ان کی خدمت میں رہے مرشد نے ان کی موجودگی میں وصال فرمایا۔ پھر وطن کی طرف مراجعت کی اور کچھ مدت کے لیے جوانسیرگ (جنوبی افریقہ) چلے گئے (۱۹۱۰ء / ۱۳۲۸ھ) میں دارالعلوم دیوبند کے جلسہ دستار بندی کے وقت وہیں تھے۔ آپ کی دستار جوانسیرگ بھی گئی) پھر وطن واپس ہوئے تو مولانا احمد حسن بھام نے (۱۹۰۸ء / ۱۳۲۶ھ) مدرس تعلیم الدین کا صدر مدرس بنایا پھر (۱۹۱۷ء / ۱۳۲۵ھ) میں مولانا حکیم محمد ابراہیم راندیری کی فرمائش اور طلبی پر رکون تشریف لے گئے اور سورتی جامع مسجد رکون میں مفتی مقرر ہوئے تین سال قیام میں اقامہ وعظ اور درس قرآن کے ذریعہ فیض پہنچایا۔ مولانا احمد حسن بھام کا افریقہ میں (۱۳۲۷ھ / ۱۹۱۹ء) انتقال ہو گیا تو شعبان (۱۳۲۹ھ / ۱۹۲۱ء) میں رکون سے بلا کر مدرس تعلیم الدین کا مکتمم مقرر کیا۔ اس دیشیت میں آپ نے مدرسہ کو جامعہ بنانے کے لیے حضرت مولانا انور شاہ کشیریؒ اور دوسرے اکابر دیوبند کو ڈاکٹر ڈاکٹر آنے کی دعوت دی پھر ان کے تشریف لانے پر ان کی خدمت کا حق ادا کیا (ملاحظہ ہو۔ عظیٰ ص ۲۷ تا ۲۷) انتقال ۵ ربیع الاول ۱۳۲۱ھ / ۱۹۵۱ء کو ۲۷ سال کی عمر میں ہوا۔ (رضوی۔ ص ۲۷)
- ۲۲۔ یہ دارالعلوم دیوبند کا بڑا پر آشوب دور ثابت ہوا جبکہ ۱۳۲۲ھ میں طلباء اور انتظامیہ کے درمیان ہونے والے اختلافات کی تند و تیز ہواں نے طلباء اور انتظامیہ کے علاوہ علماء و اساتذہ کو بھی اپنی لیٹیٹ میں لے لیا۔ دارالعلوم میں پنگاس آرائی، اسٹرائیک، ہریتل، احتاج کا سلسلہ اگلے دو سال تک جاری رہا یہاں تک کہ شیخ الحدیث حضرت مولانا انور شاہ کشیریؒ میں دارالعلوم سے مستغفی ہو گئے اور ان کے ساتھ دوسرے مرید و تبع علماء بھی احتجاجاً مستغفی ہو گئے۔ تفصیلات کے لیے ملاحظہ ہو: رضوی (تاریخ دارالسلام) ص ۹۶، ۷۶۔
- ۲۳۔ الب扭ری، محمد یوسف بن السيد زکریا۔ نفحۃ العبر فی حیاة امام العصر الشیخ انور. المجلس العلمی۔ کراچی (ت طن) ص ۱۶۔
- ۲۴۔ حضرت مولانا انور شاہ کشیری اور دوسرے اکابرین یہاں ڈھائیل میں پہلے بھی شعبان ۱۳۳۶ھ میں مولانا محمد بن

موی میاں سملکی ثم افریقی کی شادی میں شرکت کے لیے تشریف لاچکے تھے اور مولانا احمد بزرگ کی استدعا پر ۲۰
شعبان یا ۱۳ / شعبان قیام فرماد کہ صرف یہ کہ مدرسہ تعلیم الدین میں معائض کے لیے قدم رنجہ فرمایا بلکہ مہتمم
موصوف کی فرمائش پر باجماعت سالانہ امتحان لیکر مدرسہ کے اعلیٰ معیار سے بہت خوش اور مطمئن ہوئے اور اپنے
تاثرات کا تحریری طور پر اعلیٰ فرمایا۔ مدرسہ کے معائض رجسٹر میں حضرت والا اور دوسرے علماء حضرات کی آراء
آج بھی محفوظ ہیں۔ (جس میں حضرت مولانا انور شاہ کشمیری، مولانا مفتی عزیز الرحمن، مولانا سراج احمد رشیدی
اور مولانا بدر عالم میرٹھی کی آراء و تخطیوں سمیت دیکھی جاسکتی ہیں) حالہ کے لیے دیکھئے (اعظمی ص ۳۶ تا
۳۹) اس آمد کے موقع پر مدرسہ سے داہلگی کے شرائط و معاملات بھی زیر بحث آئے۔ چنانچہ اس قرارداد کے
مطابق ذکورہ تمام حضرات علماء ذی الحجہ ۱۴۳۶ھ کو ڈاہلیل تشریف لائے (ایضاً)۔

۲۵۔ مہتمم مدرسہ جناب مولانا احمد بزرگ صاحب نے رمضان ۱۴۳۶ھ کی ۲۷ دی شب کو ایک عجیب و غریب خواب یہ
دیکھا کہ ”آنحضرت صلی اللہ علیہ وسلم کا ولی میں وصال ہو گیا ہے۔ ہر طرف انتقال کی خبر سے لوگوں میں حرمنی
پریشانی اور سراسرگی کا عالم ہے آپ کے جسم اطہر کو گوراہ میں رکھا گیا ہے۔ پھر اچانک یہ دیکھتے ہیں کہ آپ
صلی اللہ علیہ وسلم حیات ہیں اور ایک پنگ پر ڈاہلیل و سملک کے درمیان کسی جگہ آرام فرمائیں (اس جگہ سے
مراد سملک کا وہ سر را ہے جہاں بس رکتی ہے) لیکن یہاں ہیں۔ مولانا چاہتے ہیں کہ آنحضرت صلی اللہ علیہ وسلم
کو اپنی گود میں اٹھا کر اپنے جسم کو آپ کے جسم اطہر سے مس کر کے برکت حاصل کریں، لیکن جب اٹھانے کی
کوشش کرتے ہیں تو جسم مبارک انتہائی بھاری اور وزنی ہو جاتا ہے اور یہ (اٹھانے سے عاجز ہو جاتے ہیں بڑی
مشکل مخت و مشقت سے محض تھوڑا سا اٹھا سکے۔ (اعظمی ص ۳۸ بحوالہ نفحۃ العبر ص ۱۷)

۲۶۔ جب اس خواب کا ذکر مولانا مفتی عزیز الرحمن قدس سرہ سے کیا گیا تو انہوں نے فرمایا: یا اسفی: مات علم
الحدیث بدیوبند و عسی ان یکون انشاء به داہلیل و سملک (ایضاً)

۲۷۔ حضرت مولانا انور شاہ کشمیری علیہ الرحمہ کی معیت میں جو حضرات ڈاہلیل تشریف لائے ان میں یہ حضرات شامل
ہیں۔ (۱) شیخ الاسلام حضرت علامہ شیر احمد عثمانی رحمہ اللہ (۲) مولانا سید سراج احمد رشیدی (۳) حضرت مولانا
مفتی عیتیق الرحمن (۴) حضرت مولانا بدر عالم میرٹھی (۵) مولانا سید محمد اوریس صاحب سکھروی (۶) مولانا حفظ
الرحمن سیوباروی (۷) مولانا سعید احمد اکبر آبادی (۸) مولانا محمد بیکی صاحب تھانوی (۹) حضرت مولانا مفتی
اعظم مولانا عزیز الرحمن صاحب (ضعف اور بیرون اہ سالی کے سبب ہمراہ تو نہیں البتہ چند ماہ بعد) تشریف لے
آئے۔ (ایضاً ص ۳۹)

۲۸۔ جامد بنتے ہی اطراف عالم سے علوم بوت کے پرانے اور تشکیان علوم اس دور غیر معروف بستی میں
آنے لگے یہاں تک کہ پشاور کابل، ترکی، ڈھاکہ بھار، بخارا، ایران، مدراس، کشمیر، سرقتہ، سندھ بنگلور، ہزارہ،
چاؤگام، اعظم گزہ، فیض آباد، سنجھل، بلیا، بستی، دیوبند، کاندھلہ، نجیب آباد، سیالکوٹ، ہوشیار پور، لکنیہ وغیرہ کے
طلاءں اس کثرت سے پہنچ گئے کہ ۱۴۳۷ھ کے اوائل ہی میں طلباء کی تعداد ۳۰۰ سے زیادہ ہو گئی جسمیں صرف
دورہ حدیث کے ۵۹ طلاء تھے مدرسین دلمازین ۳۳ سے بڑھ کر ۳۳ ہو گئے۔ (ایضاً ص ۳۶ بحوالہ رواداد ۲۷ھ)

۲۹۔ ایضاً

۳۰۔ حضرات مولانا الور شاہ کشیریؒ کے مکمل تعارف اور حالات زندگی مفاخر و مآثر کے لیے ملاحظہ ہو: البنوری محمد یوسف نفعۃ العبر فی حیاة امام العصر الشیخ انور. المجلس العلمی. کراتشی باکستان (ت، ن) یہ کتاب مولانا بنوری نے اپنے قیام ڈاہیل کے زمانہ میں ہی (۱۳۵۲ھ) میں لکھ کر اسی وقت مجلس علمی ڈاہیل کی طرف سے شائع کرادی تھی۔ (مختصر تعارف کے لیے ملاحظہ ہو: پروین روزینہ (مرتبہ) جمیعت العلماء ہند دستاویزات مرکزی اجلاس ہائے عام ۱۹۱۹-۱۹۳۵ء۔ قومی ادارہ برائے تحقیقیت تاریخ و ثقافت۔ (ت ط ن) جلد دوم ص ۵۳۔ ۸۵۲)

۳۱۔ یہ معلومات سید محبوب رضوی کی تاریخ دارالعلوم دیوبند (ص ۲۰۰-۱۹۹) سے ماخوذ ہیں۔ علامہ اقبال کو اپنی زندگی کے آخری ایام میں اسلامی تعلیمات سے جو شغف پیدا ہو گیا تھا اس میں شاہ صاحب کے فیضان علمی کا بڑا دل تھا۔ جب حضرت شاہ صاحب دیوبند سے علیحدہ ہوئے تو علامہ اقبال نے کوشش کی کہ مستقل طور لاہور میں قیام اختیار کر لیں تاکہ ان کے ساتھ ملکر فقہ کی تدین جدید کا کام کر سکیں مگر شاہ صاحب نے ڈاہیل والوں کی درخواست منظور فرمائی۔ علامہ اقبال نے اپنے انگریزی لیپکھروں کی ترتیب میں بھی حضرت شاہ صاحب سے بہت استفادہ کیا تھا (ایضاً ص ۲۰۰)

۳۲۔ بخوبی، مولانا سید احمد رضا۔ "حضرت مولانا سید محمد یوسف بنوری کا علمی مقام۔ ماہنامہ بنیات۔ کراچی (بیادِ محمد الحصراخ) حرم / ربیع الاول (جنوری / فروری ۱۹۷۸ء) جامعۃ العلوم الاسلامیۃ بنوری ناؤن۔ کراچی ص ۴۰۔

۳۳۔ نعمانی، مولانا عبدالرشید۔ "حضرت مولانا بنوری رحمۃ اللہ تعالیٰ" ماہنامہ بنیات کراچی (مولانا بنوری نمبر) ص ۲۰۳
۳۴۔ مولانا محمد بن موسی میاں سلسلی شم افریقی کا آبائی وطن سوت میں سلک تھا مگر چند پشتون سے ان کے خاندان نے جنوبی افریقہ کے شہر جوہانسبرگ کو وطن اقامت بنا لیا تھا وہیں تقریباً ۱۳۲۲/۱۹۰۳ھ میں پیدا ہوئے۔ ابتدائی تعلیم کے لیے والد صاحب نے ہندوستان بیٹھ ڈیا۔ پہلے مولانا نذیر احمد پان پوری سے پڑھا۔ ۱۳۲۲ھ میں دارالعلوم دیوبند میں داخلہ لیا اور ۱۳۲۳ھ میں فراغت حاصل کی۔ دوست مند ہونے کے باوجود سادہ زندگی گذارتے۔ عربی، فارسی، اردو کے علاوہ انگریزی اور فرانسیسی زبان بھی جنوبی جانتے تھے۔ تعلیم سے فارغ ہو کر جوہانسبرگ چل گئے وہاں اپنے وسیع ترین تجارتی کاروبار کے ساتھ بڑے بیانے پر دینی خدمات بھی انجام دیتے رہے۔

۳۵۔ چنانچہ اس سلسلہ میں حضرت شاہ ولی اللہ صاحب کی عربی فارسی کی متعدد اہم کتابیں مجلس علمی کے تحت اشاعت پذیر ہوئیں مثلاً البدور البازاغہ، الغیر الكثير، التفہیمات الالہیۃ، ازالۃ الخفاء وغیرہ۔

۳۶۔ تفصیل کے لیے ملاحظہ ہو: رضوی (تاریخ) ص ۲۲۲ مزید دیکھئے: اعظمی ص ۵۰۔ ۱۳۲۹۔

۳۷۔ اعظمی ص ۳۶ تا ۳۹ ملخصاً۔

۳۸۔ مولانا سید احمد رضا بخوبی ۱۹۰۷ء میں پیدا ہوئے۔ والد محترم پیر جی شیری علی صاحب تھے۔ ابتدائی تعلیم بخوبی میں حاصل کی۔ وہ سال کی عمر میں مدرسہ فیض عالم سیوہارہ گئے۔ ۱۸ سالک وہیں رہے ۱۹۱۹ء تا ۱۹۲۲ء مدرسہ عربیہ

- قادریہ حسن پور جاکر تعلیم جاری رکھی۔ ۲۳ء ۲۶۵ء دارالعلوم دیوبند میں قیام رہا اس دوران زیادہ تر تعلق امام الحصر محمد انور شاہ کشمیری، حضرت مولانا منفی عزیز الرحمن اور مولانا اعزاز علی امردوہوئی سے رہا۔ ۲۶۔ ۲۷ میں دورہ حدیث پڑھا۔ امام کشمیری کے جانے کے بعد اگنی اجازت سے مولانا مدنی قدس سرہ سے حدیث پڑھی۔ تکمیل دورہ کے بعد تبلیغ کالج کرنال چلے گئے جہاں تین سال سے زیادہ قیام رہا۔ تبلیغی ضرورت کے لیے انگریزی بھی سمجھی عربی ادب میں تخصص کیا۔ ۲۹ء میں مجلس علمی کے لیے (مولانا محمد بن موسیٰ کی فرمائش پر) ڈاکٹریٹ گئے اور ۳۵ء تک وہیں رہے۔ ڈاکٹریٹ کے قیام کے زمانہ میں شاہ صاحب کی وفات تک شاہ صاحب سے خوب استفادہ کیا۔ جبکہ ۳۷ء ۳۸ء میں "فضیل الباری" اور "نصب الرایہ" دوغیرہ کی طباعت کے لیے مولانا بنوری کے ہمراہ مختلف عرب ممالک، ترکی مصر دوغیرہ کا دورہ کیا۔ مصر میں ۹ ماہ قیام کے دوران مولانا زاہد الکوثری سے تعلقات استوار ہوئے۔ ۳۶ء سے ۵۲ء تک بجنوڑ میں مطب کیا۔ ۵۳ء سے ۵۹ء تک روزنامہ الجیحہ اور الجھیقہ پرلس سے انتظامی تعلق رہا۔ پنجاب یونیورسٹی سے مولوی فاضل کا امتحان بھی امتیازی حیثیت سے پاس کیا ۷۴ھ میں حضرت علامہ کشمیری کی چھوٹی صاحبزادی سے آپ کا نکاح ہوا علامہ عثمانی نے نکاح پڑھایا۔ (تفصیل کے لیے ملاحظہ ہو: ادارہ بہفت روزہ خدام الدین لاہور۔ علامہ بنوری نمبر۔ (فروری مارچ ۱۹۷۸ء ص ۱۰۹ ملخصاً)
- ۳۹۔ میں حضرت علامہ احمد رضا مجلس علمی (تuarifi کتابچہ بربان اردو) شائع کردہ مجلس علمی ڈاکٹریٹ (ت ط ن) ص ۲ نیز دیکھئے تuarifi کتابچہ (بربان عربی) المجلس العلمي اهدافہ و شیوه العلمية و آثارہ الخالدة۔ مطبوعہ المجلس العلمي، کراچی، پاکستان (ت ط ن)
- ۴۰۔ تفصیل کے لیے دیکھئے۔ عظی (ص ۲۳۶ تا ص ۲۳۸)
- ۴۱۔ ایضاً ص ۱۱۔ ۳۱۰۔
- ۴۲۔ ایضاً ص ۲۲۱۔ ۲۲۲۔
- ۴۳۔ ایضاً ص ۲۔ ۳۰۵۔
- ۴۴۔ تفصیل کے لیے ملاحظہ ہو ایضاً ص ۲۹۶ تا ص ۳۰۱۔
- ۴۵۔ ایضاً ص ۳۰۰۔
- ۴۶۔ ایضاً ص ۱۲، ۱۷ (بحوالہ رواداد ۵۳ ص ۳۶ تا ۳۲)
- ۴۷۔ ایضاً ص ۳۸۲ (بحوالہ رواداد ۵۲ ص ۱۷ تا ص ۲۰)
- ۴۸۔ ایضاً ۱۷۔
- ۴۹۔ ایضاً ص ۱۰۳۔
- ۵۰۔ حضرت العلامہ شیری احمد عثمانی (۱۳۰۵ھ/۱۸۸۷ء تا ۱۳۶۹ھ/۱۹۴۹ء) دارالعلوم دیوبند کے فارغ التحصیل (۱۳۲۵ھ/۱۹۰۷ء) اور حضرت شیخ البند کے ارشد طالبہ میں سے تھے ۱۳۲۸ھ/۱۹۱۰ء میں ان کو دارالعلوم دیوبند میں تدریسی ذمہ داری سونپی گئی، موصوف کے درست صحیح مسلم کو بڑی شہرت ملی۔ ۱۳۲۶ھ/۱۹۲۸ء میں مولانا انور شاہ کشمیری علیہ الرحمہ کی میتت میں دوسرے اکابرین کے ساتھ جامعہ اسلامیہ ڈاکٹریٹ تشریف لائے۔ مولانا انور شاہ کشمیری علیہ الرحمہ کی میتت میں دوسرے اکابرین کے ساتھ جامعہ اسلامیہ ڈاکٹریٹ تشریف لائے۔ مولانا انور

شاد کشمیری کے معتمد علیہ تھے۔ شاہ صاحب کے انتقال ۱۹۵۲ھ/۱۹۳۲ء کے بعد شیخ الحدیث صدر مدرس اور ان کے جانشین بنے ۱۹۵۸ء تک مسلسل بخاری کا درس دیتے رہے۔ انھیں یہ خصوصیت بھی حاصل ہے کہ جامعہ اسلامیہ کے صدر مدرس ہونے کے علاوہ وہ یک وقت دارالعلوم دیوبند کے بھی ۱۹۳۰ھ/۱۹۲۵ء سے صدر ہمیشہ بنائے گئے (جس کے فرائض کی بجا آوری وہ جامعہ اسلامیہ میں تعطیلات کے دوران کرتے تھے) اور جس کی فرمائش حضرت اشرف علی تھاونی اور دوسرے اکابرین دیوبند نے کی تھی پھر ۱۹۴۲ھ/۱۹۳۳ء میں دہان دارالعلوم سے مستغفی ہو گئے۔ تفصیل کے لیے ملاحظہ ہو: (رضوی۔ تاریخ ص ۲۹۶۔ ۸۔ ۲۰۷) نیز الاعظی (ص ۳۰۱، ص ۲۹۶) دینی خدمات کے علاوہ حضرت مولانا کی ملی و قوی خدمات کا ریکارڈ بھی بہت شامدار ہے۔ جمعیۃ العلماء ہند کے رہنمای تھے پھر ان سے اختلاف کے بعد مسلم لیگ میں شامل ہو گئے۔ ۱۹۳۶ھ/۱۹۳۶ء میں جمعیۃ علماء اسلام کے صدر منتخب ہوئے۔ تقیم ہند سے قبل ۸ رمضان ۱۹۴۲ھ/۱۹۴۲ء کو کراچی پہنچے۔ ۱/۸ اگست ۱۹۴۷ء کے جشن آزادی میں شرکت کی۔ پاکستان دستور ساز ایسٹیبل کے رکن اور دستور کمیٹی کے صدر مقرر ہوئے۔ پاکستان دستور ساز ایسٹیبل میں مرحوم نوابزادہ لیاقت علی خان کی پیش کردہ قرارداد مقاصد در اصل آپ کی جدوجہد کا نتیجہ تھی (رضوی ص ۲۰۸)۔

۵۱۔ جامعہ اسلامیہ میں مولانا شبیر احمد عثمانی "بعض عارضی و تقویں کے ساتھ" (۱۹۵۲ھ/۱۹۳۸ء سے لیکر ۱۹۵۸ھ/۱۹۴۸ء) مکمل درس بخاری دیتے رہے۔ ۱۹۵۹ھ/۱۹۴۹ء میں بھی ایک ماہ کے لیے تشریف لائے پھر ۱۹۴۳ھ/۱۹۴۳ء میں تشریف لائے اور پھر ۱۹۴۵ھ/۱۹۴۵ء مک رہے۔ مولانا عثمانی کے افادات اور تقریر بخاری کو مولانا عبدالوحید صدقی فاضل جامعہ نے قلمبند کیا جو خود بھی درودہ حدیث میں شریک تھے۔ اس تقریر کو شائع کرنے کا شرف بھی جامعہ اسلامیہ ڈائیکیل کو حاصل ہوا۔ اس تقریر اور افادات کو مزید اضافہ کے ساتھ کراچی میں مولانا قاری عبدالرحمن صاحب نے کئی جلدیوں میں شائع کیا۔ (الاعظی ص ۳۰۱۔ ۳۰۰)

۵۲۔ بجنوری، مولانا سید احمد رضا۔ (حضرت مولانا سید محمد یوسف بخاری کا علی مقام) بنیات کراچی ص ۲۰۸۔

۵۳۔ ایضاً ص ۲۰۹

۵۴۔ ایضاً

۵۵۔ ایضاً

۵۶۔ ایضاً

۵۷۔ ایضاً

۵۸۔ عظمی ص ۲۳۲ نیز ص ۳۲۶۔

۵۹۔ نعماں، مولانا عبدالرشید۔ (بنیات۔ محدث العصر نمبر) ص ۲۰۲

۶۰۔ عظمی ص ۱۰۸ تا ص ۷۱ ملخصاً

۶۱۔ ایضاً ص ۲۶۔ ۳۲۵

۶۲۔ نعماں (مولانا عبدالرشید)۔ بنیات (محدث العصر نمبر) ص ۳۰۳۔ ۶۰۲

- ۲۳۔ بجنوی (مولانا احمد رضا) بیانات (حدائق الحضور) ص ۴۰۹۔
- ۲۴۔ مختار، مولانا محمد حبیب اللہ (مترجم) الحمد للہ عربی خود نوشت حضرت مولانا بجنوی (بیانات-حدائق الحضور) ص ۱۱۔
- ۲۵۔ تفصیل کے لیے ملاحظہ ہو: رپورٹ ایئر پریس ہفت روزہ خدام الدین لاہور ” مجلس علمی اور مولانا محمد طاسین“ (سید بجنوی نمبر) فروری مارچ ۱۹۷۸ء ص ۳۲۹۔
- ۲۶۔ مولانا محمد طاسین (ولد عبدالرحمن صاحب) ہری پور ہزارہ (صوبہ سرحد) میں پیدا ہوئے مقامی مکتب اور اسکول کی تعلیم کے بعد درس نظامی کی ابتدائی تعلیم صوبہ سرحد اور صوبہ پنجاب کے مدارس میں ہوئی اور اعلیٰ تعلیم دیوبند، امروہ اور مراد آباد کے مدارس میں حاصل کی۔ یہاں تک کہ ۱۹۳۲ء میں امروہ کے مدرسہ اسلامیہ سے سند فراغت حاصل کی اس وقت حضرت مولانا عبدالرحمن امروہیؒ مدرسہ کے روح روائی تھے جو حضرت مولانا قاسم نانوتویؒ کے فیض یافتہ تھے فراغت کے بعد مرحم نے حکما مولانا طاسین کو وہاں تدریس کے کام پر لگایا۔ اور فرمایا کہ بخاری شریف کے علاوہ جو سبق چاہوں مل سکتا ہے۔ چنانچہ پہلے ہی سال ترمذی شریف، توضیح و تکویر اور بیضاوی جیسے اسماق پڑھائے۔ ۱۹۳۷ء تک دیس قیام رہا۔ ۱۹۳۷ء کی تعطیلات میں شملہ تشریف لے گئے لیکن فسادات کا سلسلہ شروع ہو گیا تھا گھر واپس آئے سال بھر قیام کے بعد حویلیاں کے قصبہ میں درس و تدریس کا سلسلہ جاری رکھا۔ حتیٰ کہ ۱۹۳۹ء میں کراچی آگئے۔ جناب ابوالاظہر رضوی امروہی بہت بڑے مفکر اور صاحب قلم تھے۔ ان کا مقصد ایک تحقیقی ادارہ کا قیام تھا جو ”رباط العلوم الاسلامیۃ“ کے نام سے کراچی میں قائم ہوا۔ اس سے متعلق ہو گئے لائبیری بنا۔ مقصد تحریک اشاعت کا کام تھا۔ اسی زمان میں نڈوالہ یار آنا جانا ہوتا رہا اور یوں حضرت مولانا بجنویؒ سے رابطہ ہو گیا۔ انہی دنوں مولانا مفتی محمد شفیع صاحبؒ نے دارالعلوم کراچی کی بنیاد رکھی۔ مفتی صاحب سے ان کے داماد اور مولانا نور احمد اکیابی بری (شاگرد مولانا طاسین صاحب) کی وساطت سے شفی شفیع صاحب سے بھی رابطہ ہوا۔ اس وقت تک دارالعلوم میں دورہ حدیث شروع نہ ہوا تھا۔ موقوف علیہ تک درس ہوتا تھا۔ حضرت مفتی صاحب کے پاس جو اسماق تھے یعنی مکملہ اور جلالیں وہ آپ کے سپرد کئے گئے لیکن پھر بنا نہ ہو سکا۔ اور پھر جب مولانا طاسین کا تعلق بطور لائبیرین رباط العلوم کی لائبیری سے قائم ہوا تو اسی دوران جزوی طور پر آپ کا تعلق اچکس سے بھی ہو گیا یہاں تک کہ ۱۹۵۲ء میں انہیں مجلس علمی کا ناظم بنایا گیا اور حضرت مولانا بجنوی نے مولانا طاسین کا نکاح بھی ۱۹۵۶ء میں اپنی صاحبزادی سے کر دیا۔ (ماخوذ و مستفاد ایضاً ص ۳۳۰، ۳۹۰)
- گویا تاریخ اپنے آپ کو پھر دہرا رہی تھی۔ مولانا شاہ صاحب شیری نے مولانا احمد رضا بجنوی کو ”ناظم“ مقرر کیا اور پھر اپنا داماد بھی۔ یہاں ان کے جانشین حضرت بجنوی نے جس شخصیت کو ناظم بنایا اسے چار سال بعد داماد بھی بنایا۔